

میری شناخت قسم ہو

(ناول)

کشمیری لال ڈاکر



Author's Copy

Lehman

25.8.95

اپنے بہت ہی پیارے رفیق اور دوست

پروہیپ میا جن کی نذر

محبت اور دعاؤں کے ساتھ

اشرف

16 اکتوبر 1995

میری شناخت تم ہو

مکتبہ اسلامیہ

میری شناخت تم ہو

(ناول)

کشمیری لال ڈاکر

ایجوکیشنل پبلیشنگ ہاؤس، دہلی

Resesved ©

MERI SHANAKHT TUM HO

(Novel)

By

Kashmiri Lal Zakir

1995

Price Rs. 75.00

I S B N : 81-86232-26-5


سنہ اشاعت ۱۹۹۵ء _____
قیمت ۴۵/- روپے _____
مطبع عقیف پرنٹرس، لال کنواں، دہلی - ۱۱۰۰۰۶ _____

Educational Publishing House

3108-GALI AZIZUDDIN VAKIL, KUCHA PANDIT, LAL KUAN, DELHI-110 006. (INDIA).

TEL.: 526162/7774965

اُن دلیر اور بہادر ڈاکٹروں کے نام
جو موت سے ڈر کر بھاگے نہیں
بلکہ سورت شہر کی جُھگی جھونپڑیوں میں رہنے والے
غریب، محتاج اور بے بس مریضوں کی خدمت کرتے رہے۔



There comes a stage in our lives when we are not the sole master of ourselves but must act as the representatives of our fellowmen.

Bal Gangadhar Tilak
(Pronouncement in a Trial in
July, 1897 in the Chapekar
brothers, murder case)



ہمیں سوچنا ہو گا

میرے بہت سے دوسرے ناولوں کی طرح اس ناول کا مرکزی خیال بھی انسانی رشتوں کی اہمیت ہے۔ لیکن یہ رشتے کس چچیدگی سے آپس میں جڑے ہوئے ہیں، یہ سمجھنا خاصا مشکل ہے۔ یہ رشتے ذاتی بھی ہوتے ہیں اور مجموعی بھی۔ ذاتی رشتوں میں والدین کا اولاد سے رشتہ، بہن کا بھائی سے رشتہ، دوست کا دوست سے رشتہ شامل ہیں اور مجموعی رشتوں میں فرد کا سماج سے کیا رشتہ ہے؟ اس رشتے کو سود مند اور مفید بنانے کے لیے دونوں پر کیا ذمہ داریاں عاید ہوتی ہیں؟ یہ نکتے اہم ہیں۔ اگر فرد سماج کے تئیں اپنی ذمہ داری کو بھول جائے، تو سماج کو اس سے کیا نقصان پہونچتا ہے؟ اسی طرح جب سماج فرد کی ضرورتوں اور اس کے مسائل سے لاپرواہی برتنے لگتا ہے، تو اس سے فرد کو کیسی کیسی پریشانیوں کا سامنا کرنا پڑتا ہے، اس پر بھی غور کرنا بہت ضروری ہے۔ اور پھر حکومت کا سماجی ڈھانچے کو ثابت و سالم رکھنا کتنا اہم ہے اور سماج کی مجموعی

فلح و بہبود کی طرف دھیان دینا، اس کی قومی اور اخلاقی ذمہ داری ہے۔ اس کا احساس نہ کرنا سماج اور حکومت دونوں کو کتنا بڑا نقصان پہونچا سکتا ہے۔ یہ کچھ ایسے پہلو ہیں، جن کی طرف ایک ادیب، مفکر اور دانشور کا دھیان جانا، اس کی سماجی ذمہ داریوں میں شامل ہے۔ ورنہ صغوں پر سیاہی بکھیرتے رہنا تو کوئی بہت بڑا کام نہیں، جس پر ہم لوگ فخر کرتے رہیں۔

میضے کی طرح پلگ کی بیماری ہندوستان میں شروع نہیں ہوئی تھی۔ جون ۱۸۹۷ء میں میونسپل کونسل پونہ نے اپنے ایک بیان میں اس امر کا انکشاف کیا تھا کہ ہندوستان کے بہت سے شہر اور قصبے میضے کی بیماری کے عادی ہو چکے تھے۔ لیکن پلگ کی بیماری کا آغاز ہندوستان میں نہیں ہوا۔ ایک سرکاری رپورٹ کے مطابق یہ بیماری ۹۷ - ۱۸۹۶ء میں ایک سمندری جہاز کے ذریعے ہانگ کانگ سے ہندوستان پہونچی تھی۔ جہاں یہ وبا ۱۸۹۴ء میں شروع ہوئی تھی۔ پلگ کا پہلا حملہ ستمبر ۱۸۹۶ء میں بمبئی پر ہوا۔ اور اس کے بعد یہ بیماری پونہ، کراچی اور کلکتہ میں پہونچی۔ دو ہی سال کے اندر یہ دیہات میں بھی پھیل گئی جہاں اس بیماری سے کافی موتیں ہوئیں۔

بچے دیئے ہوئے اعداد و شمار سے اندازہ کیا جاسکتا ہے
 کہ اس بیماری نے ممبئی شہر اور سارے ہندوستان میں ۱۸۹۶ء سے
 ۱۹۱۴ء تک کتنا جانی نقصان کیا۔ سب سے زیادہ موتیں ۱۹۰۷ء میں
 ہوئیں :

Plague Mortality in Bombay City and India, 1896-1914

Year	Bombay	India
1896	1,936	2,219
1897	11,003	53,816
1898	18,185	116,285
1899	15,796	139,009
1900	13,285	92,807
1901	18,736	283,788
1902	13,820	538,937
1903	20,788	865,578
1904	13,538	1,143,933
1905	14,198	1,069,140
1906	10,823	356,721
1907	6,389	1,315,892
1908	5,361	156,480
1909	5,197	178,808
1910	3,656	512,605
1911	4,006	846,873
1912	1,717	306,488
1913	2,609	217,869
1914	2,941	296,623
Total	183,984	8,538,931

اس میں منظر میں، ایک نفسیاتی نکتہ بھی ابھارنے کی کوشش کی ہے میں نے اس ناول میں۔ وہ ہے خوف کا جذبہ، اپنے آپ کو غیر محفوظ سمجھنے کا احساس، اپنی جان بچانے کا خیال، جب کسی کرائی بس یا خطرے کے لمحے میں آدمی اپنے آپ کو ایک دم غیر محفوظ سمجھنے لگتا ہے، تو اس کا انجام یہ ہوتا ہے کہ اس کے سوچنے کی صلاحیت بھی محدود ہو جاتی ہے۔ اس کی سوچ کا دائرہ صرف اپنی ذات تک سمٹ جاتا ہے اور وہ اپنے ماحول، اپنے سماج، اپنے خاندان اور اپنے جاننے والوں سے ایک دم کٹ جاتا ہے۔ اس لمحہ اس کے سامنے صرف اپنی ذات ہوتی ہے اور کچھ نہیں۔ ایسے لمحوں میں کبھی وہ کھڑکی سے گود جاتا ہے۔ کبھی پھت سے پھلانگ لگا دیتا ہے۔ کبھی سیلاب میں اپنے دوست یا عزیز کا ہاتھ چھوڑ دیتا ہے اور اپنے لیے کوئی وقتی قسم کا سہارا تلاش کر لیتا ہے۔ جو اس لمحہ اس کی جان بچا سکتا ہو۔

مجھے اس کا تجربہ تقسیم وطن کے زمانے میں ہوا تھا، جب سارے انسانی رشتے ایک دم ٹوٹ گئے تھے اور آدمی نے صرف اپنی سلامتی کے لئے سارے بندھن توڑ دیئے تھے۔ یہ

سانحے بڑے المناک تھے۔ میری آنکھیں ان سانحوں کی گواہ ہیں۔ اس تھیم پر اس زمانے میں کچھ کہانیاں بھی لکھی تھیں۔ ڈر، خوف، ان سکیورٹی کے احساس اور ذاتی سلامتی کے لئے اپنی سماجی ذمہ داریوں اور ذاتی تعلقات کو نظر انداز کر دینے کے، کچھ بڑے حوصلہ شکن واقعات اس وقت سامنے آئے جب اکتوبر ۱۹۹۴ میں سورت شہر میں اچانک پلینگ کی وبا پھوٹ پڑی جو ہمارے لئے ماضی کی داستان بن چکی تھی اور جس کی طرف مدت سے اب کسی کا دھیان بھی نہیں کیا تھا۔ وبا تو سورت میں پھوٹی تھی لیکن اس کا اثر بمبئی، دہلی، پنجاب، ہریانہ، راجستھان، چنڈیگرھ اور کئی دوسرے علاقوں پر بھی پڑا۔ دہلی نے تو اس معاملے میں سب سے زیادہ فوقیت حاصل کر لی۔ خاصی بدنامی ہوئی اس شہر کی اس بیماری کی وجہ سے۔

پلینگ کی بیماری نے ہندوستان کی انٹرنیشنل لیول پر بھی ساکھ کھو دی۔ یہاں تک کے چھوٹے چھوٹے پسماندہ ممالک نے اپنی فلاٹیں رد کر دیں، جیسے ہر ہندوستانی میں جو ہوائی جہاز میں سفر کر رہا تھا، پلینگ کے جراثیم موجود تھے۔ غیر ملکی ٹورسٹس نے تو ہوٹلوں میں اپنی بکنگ بھی کینسل کرادیں

- ہندوستان جیسے ایک دم ایک کرینل بن گیا تھا۔

لیکن کیا ہم مجرم نہیں تھے؟ کیا ہم نے اور ہماری سرکار نے اتنے بڑے قومی کرائی رس کے دوران اپنے فرائض کو پوری طرح نبھایا تھا؟ اگر ہم ایمانداری سے سوچیں تو اس سوال کا جواب نفی میں ملے گا۔

ایک اور سوال بھی ابھر رہا ہے، میرے ذہن میں۔ وہ ہے پروفیشنل کوڈ آف کانڈکٹ کا۔ جب سورت میں پلیگ نے قیامت کا سماں ڈھا دیا تھا اور مرتے ہوئے، بے بس، مجبور اور محتاج لوگوں کو، صرف دوائیوں کی اور ڈاکٹروں کی ضرورت تھی، اس وقت دوائیاں نہیں مل رہی تھیں اور اگر مل رہی تھی تو ان کی قیمتیں آسمان کو چھو رہی تھیں۔ دوائیاں ایک غریب آدمی کی بساط سے باہر تھیں۔ اسپتالوں میں مناسب میڈیکل سہولتیں نہیں تھیں۔ اسپتالوں کا ماحول بڑا ہمت شکن اور غیر محفوظ تھا اور اس سارے قیامت خیز ماحول میں ڈاکٹر اپنی اپنی جانیں بچا کر شہر سے بھاگ رہے تھے۔ اس مئی زیادہ پروفیشنل مہس کانڈکٹ کی اور کیا مثال ہو سکتی ہے؟ ایسی ہی ایک مثال بنگلور اور میسور کے اسپتالوں کی ہے۔ جہاں کچھ ڈاکٹر، غریب اور نادار لوگوں کو بہکا

کر اُنکے جسم سے ان کے گردے نکال کر فروخت کر رہے ہیں۔ اپنے پروفیشن سے اتنی بڑی بے ایمانی، کتنی شرمناک ہے ان سب کے باوجود، کیا ہم اپنی آنکھیں اونچی کر سکتے ہیں؟ یہ ایک اور اہم سوال ہے، جو ہماری توجہ چاہتا ہے۔

بات تو صرف دس بی دن کی تھی۔ کوئی بہت طویل عرصے کی تو نہیں تھی۔ بہت لمبا قومی کرائی رس تو نہیں تھا۔ اس مختصر سی مدت میں نہ تو ہم نے اپنی ذاتی ذمہ داریوں ہی کو نبھایا اور نہ مجموعی ذمہ داریوں ہی کی طرف دھیان دیا۔ ادھر حکومت نے اپنے فرائض میں کوتاہی کی ادھر ڈاکٹروں نے پروفیشنل رس کانڈیکٹ کی کھٹیا مثالیں پیش کیں۔ ہم قومی سطح پر کسی بھی طرح سرخ رو نہیں ہوئے۔ دنیا کے سامنے ہمارے سر شرم سے جھک گئے۔

میں یہاں اس بحث میں نہیں پڑنا چاہتا کہ کیا وہ واقعی پلگ کا حملہ تھا جس نے سورت شہر کو چند ہی دنوں میں تباہ و برباد کر دیا۔ یا کوئی اور بیماری تھی جس کی وجہ سے اتنی بڑی تعداد میں انسانی جانیں تلف ہوئیں۔ یہ قدرتی عمل ہے کہ جب اس طرح کا کوئی المیہ دنیا کے کسی بھی حصے میں انسانوں کو

پیش آتا ہے اور جس سے اکثر کمزور طبقے کے لوگ ہی متاثر ہوتے ہیں۔ تو انکوایری کمیٹیاں بٹھائی جاتی ہیں۔ طرح طرح کے بہانے تلاش کئے جاتے ہیں، جو صرف ایک طرح کی دفتری کاروائی بن جاتی ہے اور اس دفتری کاروائی کو فائلوں میں قید کر کے Reference کے طور پر مستقبل کے لیے محفوظ کر لیا جاتا ہے، یہی حال سورت کی پلگ کا ہوا ہے۔ حال ہی میں گورنمنٹ آف انڈیا کی ہیلتھ منسٹری نے National Institute of Communicable Diseases سے یہ کہا ہے کہ وہ پلگ کے بیکٹیریا کا صحیح ماخذ تلاش کرنے اور اس کی رپورٹ منسٹری کو بھیجے۔ رپورٹ جیسی بھی ہوگی اس سے کوئی فرق نہیں پڑے گا۔ کیوں کہ انسانی لیے رپورٹوں کے چھیننے سے نہیں رکتے۔ کئی دوسری طرح کے اقدامات کی ضرورت ہوتی ہے۔ ضرورت اس بات کی ہے کہ حکومتیں اور عوام دونوں مل کر ایسی فضا اور ایسا ماحول پیدا کریں، جس سے انسان اس قسم کی تباہ کن آفتوں سے محفوظ رہ سکے ورنہ دنیا بھر کے انسانوں کا مستقبل تاریک رہے گا۔ اور وہ روشن صبح جس کے خواب ہم صدیوں سے دیکھ رہے ہیں کبھی طلوع نہیں ہوگی۔


میں ان سادہ ڈاکٹروں کو سلام کرتا ہوں، جو اپنی ذاتی سلامتی کو نظر انداز کرتے ہوئے، ایک عظیم خطرے کا مقابلہ کرتے رہے اور ڈر کر بھاگے نہیں۔ سپاہی جب ڈر کر محاز سے بھاگ کھڑا ہوتا ہے تو وہ کتنے ناقابل معافی جرم کا ارتکاب کرتا ہے، اس کا اندازہ تو وہی جرنیل کر سکتا ہے جسے شکست کے بعد اپنے ہتھیار اور کندھوں سے ایک ایک کر کے اپنے تمام دوسرے اعزازات فاتح فوجی جرنیل کے سامنے اتارنے پڑتے ہیں۔ جیسے بنگلہ دیش اور پاکستان کی جنگ میں لیفٹیننٹ جنرل اے۔ اے۔ اے۔ کے۔ نیازی کو، لیفٹیننٹ جنرل جگجیت سنگھ اروڑا کے سامنے اتارنے پڑے تھے۔

۳۶۷ - سیکٹر ۴۴ - اے

چنڈھی گڑھ

کشمیری لال ذا کر

۱۷ اپریل، ۱۹۹۵ء



تار بڑا مختصر تھا

لیکن اس میں دی گئی خبر اتنی درد ناک تھی کہ اُسے پڑھنے کے بعد انور ادا سر سے پاؤں تک لرز اٹھی تھی۔

اس نے تار کو کئی بار پڑھا اور ہر بار اُس کا ردِ عمل ویسا ہی شدید تھا۔ اُسے لگا تھا کہ ایک تیز و مُتند طوفان نے اس کی سموچی شخصیت کو اپنی لپیٹ میں لے لیا تھا اور وہ پانی کی اتھاہ کہراؤں میں ڈوبتی چلی جا رہی تھی۔ اس کی سانس رکنے لگی تھی اور دل کی دھڑکنیں منجمد ہوتی جا رہی تھی۔

اب شاید پاتال ہی اس کی آخری سیما ہو گی۔
یوں تو اگتیس (۲۱) ستمبر کی شام ہی سے جب سورت شہر کو پلنگ کے پرو کوپ نے تہس نہس کر دیا تھا، انور ادا بے حد پریشان تھی اور اپنے بھائی ڈاکٹر اشوک کے بارے میں فکر مند تھی۔ جو سورت کے ایک پرائیوٹ اسپتال میں ڈاکٹر تھا، جس کا نام مدر ٹریسا اسپتال تھا۔ اپنی فکر مندی کا اظہار وہ ہر روز ہی کوشل سے کرتی تھی اور وہ بھی پریشان ہوتا تھا۔ لیکن اشوک

کے تار نے تو اس کی جیسے جان ہی نکال دی تھی۔ یہ خبر اتنی غیر متوقع اور پُر درد تھی کہ انور ادا اُسے پڑھ کر ایک دم ٹوٹ گئی تھی۔

"ڈاکٹر شانتی کا کل پلگ سے انتقال ہو گیا۔" تار رات کو ملا تھا اور انور ادا جیسی سے پریشان تھی۔

وہ آج آفس بھی نہیں گئی تھی۔ اس نے کئی بار اشوک سے فون پر بات کرنے کی بھی کوشش کی تھی، لیکن ٹیلی فون نہیں ملا تھا۔ لگتا تھا لائیں خراب تھیں۔ جو قیامت پلگ کی وبانے سورت پر اچانک ڈھائی تھی، اُس سے جیسے شہر کا پورا نظام ہی ختم ہو گیا تھا۔ اخباروں کی خبروں سے تو یہی نظر آتا تھا کہ لاکھوں لوگ سورت چھوڑ کر بھاگ رہے تھے۔ ٹرینیں کچا کچھ بھری تھیں۔ ٹیکسیاں دس گنا دام لے کر ہجرت کرنے والوں کو، دوسرے شہروں میں پہنچا رہی تھیں۔ کچھ لوگ تو اپنے سکوتروں کا ہی استعمال کر رہے تھے۔ سورت سے بھاگ جانے کی جیسے ہوڑ لگی تھی۔ کوئی کسی کا پُرسانہ حال نہیں تھا۔

انور ادا کا دُکھ باٹنے والا بھرے شہر میں کوئی نہیں تھا۔ اس نے اپنے ذاتی مسائل کبھی کسی کے ساتھ ڈِسکس بھی تو

نہیں کئے تھے۔ کوشل ہی تو اس کا واحد دوست اور رازدار تھا جس کے سامنے وہ اپنے نجی مسئلے بنا کسی پچکچاہٹ کے رکھ دیتی تھی اور وہ انورادھا کی ہر چھوٹی بڑی پرانلم کو اپنی پراہلم سمجھ کر سنتا تھا اور اُس کا حل بھی تجویز کرتا تھا۔ اور اس کھڑی جب وہ ایک دم ٹوٹ کر بکھر گئی تھی، اُسے کوئی سنبھالنے والا نہیں تھا۔ کوشل بھی نہیں جو پچھلے کئی سالوں سے اس کا واحد دوست تھا، اس شہر میں جو چھوٹا ضرور تھا لیکن اس میں ہر بڑے شہر کی بُرائیاں دھیرے دھیرے رچتی جا رہی تھیں۔ پھر بھی اس ”سٹی دی بیوٹی فُل“ کو ”سٹی دی اگلی“ بننے میں کچھ عرصہ لگے گا۔ جب تک شاید دنیا کے بہت بڑے بڑے شہر اپنی تمام تر بُرائیوں اور قباحتوں کے ساتھ اپنا وجود کھو چکے ہوں گے۔ کوشل دو دن کے لئے چنڈی گڑھ سے باہر گیا تھا اور شاید آج رات کو واپس آئے گا۔

نو کرانی کے بار بار اصرار کرنے پر انورادھا نے ناشتہ بھی کر لیا تھا اور نہادھو کر تیار بھی ہو گئی تھی لیکن وہ صوفے کی بیک سے پیٹھ ٹیکے پڑی تھی اور روئے جا رہی تھی۔ ایک ایسے شخص کی موت پر پریشان تھی وہ جسے اس نے آج تک دیکھا

بھی نہیں تھا۔ جس کے ساتھ اس کا کوئی ذاتی رشتہ بھی نہیں تھا۔ یہ زندگی میں کبھی کبھی کیا ہو جاتا ہے؟ ایک ایسا واقعہ جس سے آپ کا کوئی ڈائریکٹ واسطہ نہیں ہوتا، آپ کو جنجھوڑ کر رکھ دیتا ہے اور دنیا آپ کے لیے اندھیر ہو جاتی ہے۔ بجلی کہیں گرتی ہے، آشیاں کہیں جلتا ہے۔ ایک ایسا آشیاں جسے مکمل کرنے میں آپ نے ایک بھی تنکا نہیں چمٹا ہوتا۔

کیوں ہوتا ہے ایسا؟

ایسا آخر کیوں ہوتا ہے؟

اشوک خط لکھتا ہی کہاں تھا۔ بہت ہوا تو منہ بھر بعد کسی رات کو انورا دھا سے ٹیلی فون پر بات کر لی۔ وہی عام سی باتیں۔ موسم کی، کسی نئی فلم کی، کسی مریض کی یا پھر شانتی کی۔ اور یا پھر انورا دھا کے آفس کی کوئی بات۔ دراصل اشوک بڑا کم گو آدمی تھا۔ وہ جتنا اچھا ڈاکٹر تھا، بات چیت میں اتنا ہی نکما تھا۔ کمیونی کیشن کا آرٹ تو اس میں تھا ہی نہیں۔ اپنے مریضوں سے بھی وہ زیادہ نہیں کھلتا تھا۔ اس کا اصول تھا کہ مریض کو مریض ہی رہنا چاہیئے، ڈاکٹر کا دوست نہیں بننا چاہیئے۔ مریض سے وہ صرف پروفیشنل قسم کا رشتہ رکھنے کا ہی حامی تھا۔ مریض

اگر دوست بن جانے کی لیول پر آجائے تو ڈاکٹر کا وقت بھی ضائع ہوتا ہے اور دوسرے مریضوں کی طرف اس کی توجہ بھی قدرے کم ہو جاتی ہے۔ اسے اشوک پروفیشنل بے ایمانی کا نام دیتا تھا۔ اس کے مریض اس کو ایک قابل ڈاکٹر تو سمجھتے تھے، لیکن اس سے کسی قسم کا ذاتی رشتہ قائم نہیں کر سکتے تھے۔ وہ مریضوں کے لئے اپنا وقت اپنی مہارت، یہاں تک کہ اپنا روپیہ پیسہ تو دے سکتا تھا لیکن اپنی پرائی ویسی نہیں۔ اپنے دل و دماغ کے دروازوں پر وہ کسی کو بھی دستک دینے کی اجازت نہیں دیتا تھا۔ اس کے اوقات مقرر تھے۔ یہ نہیں کہ کسی نے جب چاہا اس کے دل و دماغ کے دروازوں کو کھٹکھٹانا شروع کر دیا۔ کبھی کبھی وہ اس سے بو کھلا بھی اٹھتا تھا۔

کوئی پندرہ روز پہلے ہی کی تو بات تھی۔

شانسی نے رات کو ٹیلی فون کیا تھا۔

"میں نے اور میری کچھ فرینڈز نے گوا جانے کا

پروگرام بنایا ہے۔"

"کب؟"

"اگلے سڈے کو۔"

"تو جاؤ۔"

"آپ کو بھی چلنا ہے۔ ہم لوگ سٹیر سے چلیں گے
- آپ کی ریزرویشن بھی کروالی ہے۔"
"میں نہیں جاسکتا۔"

"دو دن میں واپس آجائیں گے۔"

"کہہ جو دیا میں نہیں جاسکتا۔"

"مگر کیوں؟"

"میں نے کچھ مریضوں کو ٹائم دے رکھا ہے۔"

"اتوار کو تو مریض نہیں دیکھے جاتے۔"

"مگر میں دیکھتا ہوں۔ ڈاکٹر کے لئے اتوار یا کسی اور

اوف ڈے کی کوئی اہمیت نہیں ہوتی۔"

"تو میں کانتی بھیا سے کہہ دیتی ہوں۔ وہ آپ کے

مریضوں کو اینڈ کر لیں گے۔"

"مائی ڈیر ڈاکٹر شانتی اگروال، مریض جائیداد کی طرح

کسی دوسرے کے نام منتقل نہیں کیے جاتے۔ یہ بات

پروفیشنل کانڈکٹ کے خلاف ہے۔ میرے مریضوں کی ذمہ

داری میری ہے، کسی اور ڈاکٹر کی نہیں۔ اپنے مریضوں کو میں

ہی دیکھوں گا، کوئی دوسرا ڈاکٹر نہیں۔"
"تو میں اپنا پروگرام کینسل کر دوں اور اپنی فرینڈز

کے سامنے ذلیل ہوں، یہی چاہتے ہیں نہ آپ؟"
"یہ تمہارا پرسنل معاملہ ہے۔ مجھے کچھ نہیں کہنا۔"

شانتی نے بحث نہیں کی تھی اور اس نے گوا جانے کا پروگرام کینسل کر دیا تھا۔ لیکن اسے افسوس بہت ہوا تھا اس بات کا۔ اس نے سوچا تھا کہ وہ آدمی ایڈ جسٹ کرنے کا عادی ہی نہیں تھا اور اس سے شانتی نے شادی کرنے کا فیصلہ کر رکھا تھا۔ اس فیصلے میں اس کا بھائی ڈاکٹر کانتی اگر وال مندر ٹریسا اسپتال کا مالک بھی شامل تھا۔ جو ڈاکٹر اشوک کا کلاس فیلو بھی تھا اور اس وقت اس کے اسپتال میں سینئر ڈاکٹر بھی تھا اور اس کا دوست بھی۔ کئی دفعہ وہ واقعی سوچتی بھی تھی کہ اصولوں کے مارے ہوئے اس شخص سے اس کی شادی کامیاب بھی رہے گی یا نہیں۔ اور ادھر اشوک نے اپنی بہن انورا دھا سے بچھلے کئی خطوں میں اس بات کا ذکر بھی کیا تھا کہ وہ ڈاکٹر کانتی اگر وال کی بہن ڈاکٹر شانتی اگر وال سے شادی کرنا چاہتا تھا اور اس نے انورا دھا کی رائے بھی چاہی تھی۔ انورا دھا

نے فیصلہ اشوک پر ہی چھوڑ دیا تھا۔ وہ اس کے ذاتی معاملوں میں
 دخل دینا نہیں چاہتی تھی، کیونکہ اسے خود یہ گوارا نہیں تھا کہ
 کوئی شخص اس کے معاملات میں دخل دے۔ ہاں اس نے اشوک
 کو یہ ضرور لکھا تھا کہ وہ شانتی کو کبھی چنڈی گڑھ لے آئے تاکہ
 وہ اسے دیکھ بھی لے اور اپنی رائے بھی دے دے۔ یہ طے ہوا
 تھا۔ کہ وہ کرسس کے دنوں میں شانتی کو لے کر چنڈی گڑھ
 آئے گا اور اپنی بہن کا آشیر واد حاصل کرے گا۔ اور اسے سٹی
 دی بیوٹی فل میں جی بھر کر گھمائے گا۔ خاص طور پر اسے
 راک گارڈن دکھائے گا جس کے بارے میں شانتی نے بہت کچھ
 سن رکھا تھا اور بڑھ بھی رکھا تھا۔ انورا دھانے اس بات کا ذکر
 گوشل سے بھی کیا تھا۔ اور اسے کرسس کا بڑی پچینی سے انتظار
 تھا، جب اس کا بھائی بہت دنوں بعد اسے ملنے آ رہا تھا اور اپنے
 ساتھ اس لڑکی کو بھی لا رہا تھا۔ جس سے وہ شادی کرنا چاہتا تھا۔
 اس گجراتی لڑکی سے، جس کا بھائی میڈیکل کالج میں اس کا کلاس
 فیلو بھی تھا اور دوست بھی۔ اور اب دونوں ایک ہی اسپتال میں
 کام رہے تھے۔ گوشل کو بھی انتظار تھا دونوں کا، ڈاکٹر اشوک کا
 اور اس کی دوست ڈاکٹر شانتی کا۔

انورادھا واقعی بے حد پریشان تھی۔

دوپہر تک وہ ویسی ہی صوفے پر پڑی رہی۔ اس کے بعد پلنگ پر لیٹ گئی اور آنکھیں بند کر کے کچھ دیر سو جانے کی کوشش کرتی رہی۔ جب نیند نہیں آئی تو اٹھ کر بیٹھ گئی۔ نوکرانی کام نہما کر جا چکی تھی۔ اب وہ شام ہی کو آئے گی کھانا بنانے کے لئے۔ انورادھا کافی دیر خالی الذہن رہنے کے بعد ہاتھ روم میں چلی گئی۔ ہاتھ منہ دھونے کے بعد تھکن اور اکتاہٹ کچھ کم ہوئی، تو اسے چائے کی ضرورت محسوس ہوئی۔ آج تو بس ایک ہی پیالی چائے لی تھی اس نے۔ اس کے بعد تو چائے کا خیال ہی نہیں آیا تھا اسے۔ اس نے کچن میں جا کر گیس کے اوپر چائے کا پانی رکھا اور پانی ہی میں چائے کی پتی اور دودھ اور شکر سب ملا دیئے۔ ٹھیک اسی طرح جیسے جی ٹی روڈ پر معمولی ڈھابہ چلانے والے، ٹرک ڈرائیوروں کے لئے چائے بناتے ہیں۔ ٹرک ڈرائیوروں کی چائے سپیڈ کے مطابق بنتی ہے۔ ایک سو کلو میٹر والی، ڈیڑھ سو کلو میٹر والی، دو سو کلو میٹر والی اور ڈھائی سو کلو میٹر والی چائے۔ کبھی کبھی پانچ سو کلو میٹر والی چائے بھی بناتے ہیں ڈھابے والے، لیکن وہ زرا خطرے والا معاملہ ہوتا

ہے۔ لیکن اچھا ٹرک ڈرائیور تو وہی ہے، جو ہر دم اپنی جان ہتھیلی پر رکھے اور کھر سے جب چلے تو کھروالوں کو اس انداز سے ملے جیسے وہ ان سب سے آخری بار مل رہا ہو۔ پھر شاید وہ اپنی بیوی سے، اپنے بچوں سے، اپنی ماں سے کبھی نہ مل سکے۔ اور اپنی محبوبہ سے یہ شعر کہ کر اس سے الوداع لے۔

میں لوٹنے کے ارادے سے جا رہا ہوں مگر
سفر سفر ہے میرا انتظار مت کرنا —

چائے پیالی میں ڈال لینے کے بعد انورا دھا صوفے پر نہیں بیٹھی۔ اس نے ڈائینگ ٹیبل کے ساتھ لگی ایک کرسی کو سر کایا اور ٹیبل پر کہنی ٹیک کر بیٹھ گئی اور گرم گرم تیز چائے کے ہلکے ہلکے سپ لینے لگی۔ وہ چائے بھی پیتی رہی اور اپنے ماضی کی کتاب کے صفحے بھی دھیرے دھیرے الٹی رہی۔ کتاب کے صفحے وہ کسی ترتیب سے نہیں الٹ رہی تھی۔ جس صفحے پر انگلی ٹیک گئی اس کو کھول کر سامنے رکھ لیا اور اسی پر دیر تک دھیان لگائے رکھا۔

مانی کے جس لمحے پر انورادھا کی آنکھیں جمی تھیں وہ
بڑا دردناک لمحہ تھا۔

اس کے پتا کی ارتھی اُٹھ رہی تھی۔
کھر میں کھرام مچا تھا۔

گاؤں کے دس لوگ ہری دوار گئے تھے، گنگا اشنان
کے لئے۔ اُن دس لوگوں میں انورادھا کا پتا بھی شامل تھا۔ اس
کی ماں بھی گنگا اشنان کے لئے جانا چاہتی تھی۔ چونکہ گاؤں کی
کوئی عورت جلنے کو تیار نہ ہوئی تھی، اس لئے انورادھا کی ماں نے
ہری دوار جانے کا ارادہ چھوڑ دیا تھا۔ پرسوں وہ لوگ واپس آئے
تھے اور اپنے ساتھ گنگا جل کی بوتلیں بھی لائے تھے، اپنے سکے
سمبندھیوں میں بانٹنے کے لئے۔ پر اس کا موقع ہی نہیں ملا تھا
انہیں۔ واپس پہنچتے ہی دسوں کے دسوں آدمیوں کو ہیضہ ہو گیا تھا
اور ان میں سے ایک بھی نہ بچا تھا۔ تھوڑے تھوڑے وقفوں
کے بعد سبھی مر گئے تھے۔ مرنے والا آخری آدمی انورادھا کا پتا
تھا، پنڈت امر ناتھ۔

گاؤں کا سکول، جس میں انورادھا اور اشوک پڑھتے تھے بند کر دیا گیا تھا۔ اور گاؤں کے بہت سے لوگ اپنے گھر چھوڑ کر، سکول کے کھلے میدان میں آگئے تھے۔ سکول کے کمروں میں کوئی نہیں ٹھہرا تھا۔ انورادھا کی ماں نے گھر نہیں چھوڑا تھا۔ اس پڑوس کے گھروں سے دھاڑیں مار مار کر رونے کی آوازوں سے خوفزدہ ہو کر، دونوں معصوم بچے دیوار کے ساتھ لگے، خاموش بیٹھے تھے اور اپنے پتا کی پل پل بگڑتی حالت کو دیکھ کر رو رہے تھے اور پھر جب انھوں نے اپنی ماں کی زوردار چیخ سنی تو انہیں معلوم ہو گیا کہ ان کا پتا پرلوک سدھار گیا تھا۔ گنگا جل سے بھری بوتل، جس میں سے انورادھا کی ماں، اس کے پتا کے منہ میں تھوڑا تھوڑا جل ڈالتی رہی تھی، ایک طرف اُلٹی پڑی تھی اور اس میں سے گنگا کا پوتر جل نکل نکل کر کچے فرش میں رچتا جا رہا تھا اور اس کی پتا کے مردہ جسم کے سرہانے آٹے کا دیا ٹمٹما رہا تھا۔

انورادھا اور اشوک دونوں نے ڈر کر چیخ ماری اور دھاڑیں مارتی ہوئی اپنی ماں سے چمٹ گئے۔

اور جب گاؤں کے لوگوں نے پنڈت امر ناتھ کی ارٹھی

اٹھائی اور رام نام ست ہے، کا اچارن کرتے ہوئے شمشان کی طرف چلے تو انورا دھا کی ماں دونوں بچوں کو اپنے ساتھ چمٹائے، ننگے پاؤں کھر کے کواڑ کھلے چھوڑ کر، اپنے پتی کی ارتھی کے پیچھے پیچھے چلنے لگی۔ اس کی آنکھوں کے سامنے گاؤں کے شمشان میں تھوڑے تھوڑے وقفوں کے بعد لائی گئی نولاشوں سے اٹھتے ہوئے آگ کے شعلے بہرانے لگے اور وہ کچی مٹی کی ایک طرف بے ہوش ہو کر گر پڑی۔ اس کے جسم کے ساتھ چمٹے ہوئے اس کے دونوں بچے بھی اسی کے ساتھ کچی مٹی میں گر پڑے تھے۔ بچوں کے پتا کی ارتھی چار آدمیوں کے کندھوں پر ٹکی دھیرے دھیرے شمشان کی طرف بڑھے جا رہی تھی۔

اس رات انورا دھا کی ماں کھر میں تالا ڈال کر اپنے دونوں بھوکے پیاسے بچوں کو سنبھالے، گاؤں کے سکول کے کھلے میدان میں آگئی تھی۔

ہری دوار کی یاترا سے واپس آئے یاتریوں میں سے آخری یاتری بھی پر لوک سیدھا گیا تھا۔

سکول کئی دنوں تک بند رہا۔
کئی دنوں تک لوگ سکول کے، کھلے میدان میں

پڑے رہے۔ کئی روز تک عورتیں اور مرد اپنے کھروں میں نیم کے پتے جلا جلا کر اور ان کی راکھ کمروں اور گلیوں میں بکھیر کر واناورن کو شُدھ کرتے رہے۔ اور اس دوران سرکاری آدمی گاؤں میں آکر اپنی رپورٹ مکمل کرنے میں لگے رہے اور گلیوں میں چونا چھڑکتے رہے اور کنوؤں میں لال دوائی کھولتے رہے۔ لیکن یہ سب اس وقت ہوا جب گاؤں میں قیامت آکر چلی۔ بھی کئی تھی۔ قیامت کے دوران سرکار سوتی رہی تھی۔ سرکاری تو قیامت کے بعد ہی جاگا کرتی ہیں۔ وہ اس وقت جاگتی ہیں جب عوام کی تقدیریں کہری نیند سوچکی ہوتی ہیں۔

سرکاروں کا عوام کی تقدیروں سے بڑا کہرا اور اٹوٹ

رشتہ ہے!

جب تک سرکاری اور عوام رہیں گے، یہ رشتہ قائم رہے گا۔ سرکاری سوتی رہیں گی اور عوام لٹتے رہیں گے۔

اپنے پتا کی موت کا یہ لمحہ ایک سُسلگتی ہوئی مہر بن کر انورا دھا کے دل و دماغ سے چپک گیا۔ اسی لیے تیر تھ استھانوں کے لئے اس کے دل میں کبھی عھیدت کا جذبہ پیدا نہیں ہوا۔ وہ کبھی کسی تیر تھ استھان پر نہیں گئی۔ اسے ہمیشہ ہی لگا کہ ان

جگہوں سے لوگوں کو مکتی نہیں موت ملتی ہے۔ بہت برسوں کے بعد جب اس نے ہیلتھ ڈیپارٹمنٹ جوائن کیا تو اس نے ہیضہ کی بیماری سے متعلق جو بھی معلومات مل سکتی تھیں، حاصل کیں اور اس کا یہ خیال اور بھی مضبوط ہوتا گیا کہ جب تک وہاں پورے حفاظتی انتظامات نہ ہوں، کسی بھی شخص کو کسی تیر تھ استھان پر نہیں جانا چاہیے۔

انورادھا کی معلومات کے مطابق انیسویں صدی میں کوئی بھی بیماری اتنی تباہ کن ثابت نہیں ہوئی تھی جتنی کی ہیضہ کی وبا۔ حقیقت میں ہیضہ ایک شدید سیاسی بیماری ثابت ہوئی تھی جس نے ہندوستان میں برطانیہ سرکار کی بنیاد کو کمزور کرنے کا خطرہ پیدا کر دیا تھا۔ اس بیماری نے بدیشی طاقت اور محکوم ہندوستانیوں میں ایک زبردست تناؤ پیدا کر دیا تھا۔ مغرب کے لوگ انیسویں صدی کی ابتدا میں اس بیماری کے وجود سے واقف نہ تھے لیکن ۱۸۱۷ء میں ہیضہ کی وبا نے، نہ صرف ہندوستان میں بلکہ ساری دنیا میں خوف و ہراس کی لہر دوڑادی۔

بنگال میں سب سے زیادہ نقصان ہوا تھا۔ بنگال میڈیکل بورڈ کے لئے جیمز جیمسن نے ہیضہ سے اموات کے جو اعداد و شمار

اِکٹھے کئے، ان کے مطابق بنگال کے کئی ضلعوں میں اگست ۱۸۱۷ء
 میں وبا کے پھوٹنے کے بعد 'دو مہینوں ہی میں دس ہزار لوگ
 مر گئے۔ کلکتہ اور اس کے گرد و نواح کے علاقوں میں ستمبر ۱۸۱۷ء
 سے جولائی ۱۸۱۸ء تک ہیضہ کے ۲۷۰۰۰ کیس ہوئے۔ لیکن اس
 حقیقت کا بھی انکشاف ہوا کہ اس بیماری کا زیادہ اثر چھکی
 جھونپڑیوں میں رہنے والوں پر ہوا۔ غیر ملکی لوگ جو مقابلتا بہتر
 جگہوں میں رہتے تھے، اس بیماری کا شکار نہیں ہوئے۔ اسی طرح
 ان ہندوستانیوں پر بھی کم اثر پڑا جو شہر کے نسبتاً کھلے
 علاقوں میں قیام پذیر تھے۔ بعد میں ایک اور انکشاف بھی ہوا، وہ
 یہ کہ قحط اور ہیضہ کا اس میں بڑا کھرا تعلق تھا۔ مدراس پریزی
 ڈینسی میں ۱۸۶۹ اور ۱۸۷۱ کے دوران جب زبردست قحط پڑا۔ ہیضے
 کی وبا سے ایک لاکھ موتیں ہوئیں۔ اس کے اسباب پر غور کیا گیا
 تو معلوم ہوا کہ قحط سالی کے دوران جب لوگ اپنے ٹھکانے
 چھوڑنے لگے، تو انھیں پینے کا پانی کنوؤں، تالابوں اور جوھڑوں
 سے بلاجن میں ہیضہ کے جراثیم جمع ہو چکے تھے۔ بیماری سے ڈر
 کر بھاگنا ہی ان کی موت کا کارن بنا۔
 جس سانحہ نے برطانوی حکومت کو بے حد پریشان کیا

وہ ۲۱-۱۸۱۷ کے دوران فوجیوں میں ہیضہ کی وبا کا پھیلنا تھا، جو نومبر ۱۸۱۳ میں بندھیل کھنڈ میں پنڈاروں اور مرھٹوں کے حملوں کو روکنے کے لئے جمع تھے۔ جیمز جیمسن نے اس وبا کو دشمن کی طرف سے ایک ایسا مہلک وار قرار دیا، جو انگریزی فوجوں پر اچانک اور غیر متوقع طور پر ہوا تھا اور جس سے فوجوں کے پاؤں اکھڑ گئے تھے۔ تھوڑے ہی وقفے میں فوجیوں کی اتنی زیادہ موتیں ہوئیں کہ ہر طرف مرنے والوں کی کراہیں گونجتی تھیں اور ان کی موت پر ماتم کی صدائیں سائی دیتی تھیں۔ انگریزی سرکار کے لئے ہیضہ کی بیماری ایک بہت بڑا دشمن بن گئی۔

توہم پرست اور اندھ وشواس کے مارے ہوئے ہندوستانیوں نے تو بیماریوں کو بھی دیوی دیوتاؤں کا روپ دے دیا ہے۔ جس طرح لوگ پیچک کو کالی دیوی کا روپ سمجھ کر اُسے پوجنے لگے۔ اسی طرح بنگال، بمبئی، کونکن اور کئی دوسرے علاقوں میں ہیضہ کی بیماری نے دیوی، اوتار اور گورو کا روپ لے لیا اور انیڑھ اور جاہل عوام انہیں کی پوجا میں لگ گئے اور بھول گئے کہ بیماری کا علاج دوا سے ہوتا ہے۔ اندھ وشواس سے نہیں۔ وہ اس اہم بات کو سمجھنے کی کوشش ہی نہیں

کرتے تھے کہ بیماری کو روکنے کے لئے، جگہوں کی صفائی، کھروں کی صفائی۔ کنوؤں اور تالابوں کی صفائی ضروری ہے نہ کہ پاکھنڈیوں کی پوچھا۔

ہیضہ کے بارے بہت سی معلومات حاصل کرنے کے بعد، انورا دھا کی سمجھ میں یہ بات آگئی کہ بیماریوں کا سیدھا تعلق تہواروں اور تیر تھ استھانوں سے تھا۔ اپریل ۱۸۶۷ء میں ہری دوار کے کبھ میلے میں تیس (۳۰) لاکھ یا تری کئے۔ ۱۲ اپریل کو لاکھوں لوگوں نے گنگا میں اشان کیا۔ اگرچہ ہیضہ سے ہری دودار میں تو صرف انیس لوگ مرے، لیکن اپنے اپنے کھروں کو واپس جاتے ہوئے راستے میں ہر جگہ چاہے وہ تالاب تھے یا کنوئیں تھے یا گاؤں تھے، یا سڑکیں تھیں، بیماری کے جراثیم پھوڑتے کئے اور ۱۸۶۷ء کی ہیضے کی وبا نے، جس کی شروعات ہری دوار کے میلے سے ہوئی تھی، لاکھوں لوگوں کی جانیں بے لیں۔ یہ سانحہ صرف ہری دوار تک ہی نہیں تھا۔ اس میں الہ آباد، اڑیسہ میں جگن ناتھ، مہاراشٹر میں نایک - آندھرا پردیش میں تیروہتی اور تامل ناڈو میں کانچی پورم، سبھی تیر تھ استھان شامل تھے۔ جہاں لوگ پُن کمانے جاتے تھے اور ایم راج کو ساتھ لے

کر آتے تھے۔ لوگ مر بھلے جائیں لیکن تیر تھ استھانوں پر جانا نہیں چھوڑیں گے۔ ساری بات سنکاروں ہی کی تو ہے۔ اور ہم سب سنکاروں ہی کے تو مارے ہوئے ہیں۔

۱۸۹۲ میں شمال مغربی صوبائوں کی سرکاروں نے ایک بڑا جرات آمیز قدم اٹھایا۔ انھوں نے مارچ کے آخری دنوں میں ہری دوار کے ماورونی میلے میں شامل ہونے والے یاتریوں کو ہری دوار جانے سے روک دیا اور انہیں واپس بھیج دیا۔ یہ ٹھیک ہے کہ لوگوں نے اشتعال میں آکر احتجاج نہیں کیا، لیکن جولائی میں لاہور میں ایک بہت بڑے جلسے میں، جس کی صدارت پنڈت کوپی ناتھ جرنلٹ نے کی، ایک ریزولیشن پاس کیا جس میں رنج و غصہ کا اظہار کیا گیا اور کہا گیا کہ یاتریوں کو میلے میں شامل ہونے سے روکنے سے سارے ملک میں بے چینی اور بے اطمینانی کی فضا پھیل گئی تھی۔ لوگوں کے ذہنوں میں ابھی تک ۱۸۵۷ کی جنگ آزادی کے نفٹے موجود تھے۔ میلے میں شامل ہونے والے یاتریوں کو یوں کھدیڑ دینے کا ردِ عمل اتنا شدید تھا کہ خود لارڈ رابرٹس، ہندوستانی فوج کے کمانڈر انچیف، نے عوام کے جذبات کا اظہار کرتے ہوئے کہا۔

"برٹش گورنمنٹ کے کچھ فیصلے جن پر ہندوستانی عوام نے احتجاج کیا ہے ان میں ۱۸۹۲ میں ہری دوار کے میلے کو بند کرنا بھی شامل ہے، ہندوستانیوں نے اسے ان کے مذہبی معاملات میں کھلم کھلا دخل اندازی قرار دیا ہے اور اس بات کا اظہار کیا ہے کہ یہ ملکہ وکٹوریہ کے ۱۸۵۸ کے اس اعلان کے سراسر خلاف ہے، جس میں ملکہ نے کہا تھا کہ اس کی سرکار ہندوستانیوں کے مذہبی اعتقادات اور جذبات کا احترام کرے گی۔ ہری دوار کے تیرتھ استھان نے انورادھا کے تحت الشعور میں ایک ایسی گاتھ ڈال دی جو کبھی نہ کھل سکی۔ جب کہیں ہری دوار کا ذکر آتا انورادھا کو اپنے پتا پنڈت امر ناتھ کی موت کا منظر یاد آجاتا۔ اُسے لگتا کہ اُس کے عین سامنے اُس کے پتا کی لاش پڑی ہے اور لاش کے سرہانے آٹے کا دیا جل رہا ہے اور گنگا جل سے بھری بوتل اوندھی پڑی ہے اور اُس سے نکلتا ہوا یو تر جل کچے فرش کی مٹی میں رچتا جا رہا ہے۔ انورادھا کے لئے ہری دوار موت کی علامت بن کر رہ گیا تھا۔

بہت برس بعد اس کے سامنے شادی کا ایک بہت ہی اچھا پر دیول آیا، جسے اُس نے صرف اس لئے نامنظور کر دیا کہ

لڑکا بھارت ہیوی الیکٹرکل لمیٹڈ میں انجینیئر تھا اور یہ فیکٹری
ہری دوار میں تھی۔ اور ہری دوار میں بہتی ہوئی گنکا کا پو تر پانی
اب بھی ایک اوندھی پڑی بوتل سے اُس کی رُوح میں رہتا جا رہا
تھا۔

چائے بھی ختم ہو گئی تھی اور انورادھا کرسی پر بیٹھے
بیٹھے تھک بھی گئی تھی۔

وہ کرسی سے اٹھی اور اپنے بیڈروم میں آ گئی۔ آئینے
میں اس نے اپنا چہرہ دیکھا۔ بے حد تھکا ہوا تھا۔ کچھ لمحے آئینے
کے سامنے کھڑی رہنے کے بعد اس نے اپنے آپ کو بستر پر
گرا دیا۔ اس نے آنکھیں میچ لیں اور اپنے سامنے ماضی کی کتاب
ایک بار پھر کھول لی۔ کتاب کے ورق اُلٹے اُلٹے اس کی آنکھیں
ایک بار پھر ایک صفحے پر اٹک گئیں۔ یہ صفحہ گویا ایک جزیرہ تھا جو
دوسرے جزیروں سے ایک دم کٹ گیا تھا اور اُس نے اپنی
الگ شناخت بنالی تھی۔

شمالی ہندوستان کا ایک معمولی سا شہر۔

اُس شہر کا ایک گنجان محلہ

اُس محلے میں ایک چھوٹا سا کھر۔

اور اُس کھر میں رہنے والے صرف تین افراد۔

ماں، بیٹی اور بیٹا۔

ودھوا ماں اور بے باپ کے دو بچے جواب ہائی اسکول
میں پڑھتے تھے۔ ودھوا ماں جو دوسروں کے کپڑے سی کر اپنی
گرہستی چلاتی تھی۔

بچے ابھی ابھی اسکول سے آئے تھے اور انتظار کر رہے
تھے کہ ماں انہیں کچھ کھانے کو دے گی۔ کیونکہ وہ بھوکے تھے۔
ہنڈت امر ناتھ کی موت کے بعد اس کی بیوہ رُکمنی
دیوی اور بچے انورا دھا اور اشوک گاؤں ہی میں رہے لیکن بچوں
کی تعلیم کو جاری رکھنے کے لئے گاؤں کو چھوڑنا ضروری تھا۔
رُکمنی کی یہ بڑی خواہش تھی کہ اس کے بچے اچھی تعلیم حاصل
کریں اور انھیں سماج میں اچھی حیثیت حاصل ہو۔ اس کے دور
کے دو تین رشتے دار شہر میں رہتے تھے۔ وہ ان کے کہنے پر شہر
چلی آئی اور گاؤں کے گھر میں تالا ڈال دیا۔ شروع شروع میں تو
دوسرے تیسرے مہینے رُکمنی گاؤں آجایا کرتی تھی اور گھر کی
بھی دیکھ بھال کر لیتی تھی۔ لیکن رفتہ رفتہ اس کا گاؤں میں
آنا کم ہوتا گیا۔ اس کی بڑی وجہ یہ تھی کہ شہر میں گزارہ کرنے
کے لئے اُسے بہت کام کرنا پڑتا تھا۔ اور پھر بچوں کی پرورش
کا بھی بوجھ اُسی اکیلی جان پر تھا۔ چار پانچ سال بعد رُکمنی کا اپنے

گاؤں سے رشتہ کٹ سا گیا اور اس نے اپنا کھر اور زمین کا چھوٹا سا ٹکڑا اپنے ہی ایک رشتہ دار کو بیچ دیا اور اس طرح جو رقم ملی وہ اس نے ڈاک خانے میں جمع کرا دی۔ اُس رقم میں سے اُس نے ایک پائی بھی خرچ نہ کی۔ نہ جانے کب اُسے اچانک پیسوں کی ضرورت پڑ جائے۔ کھر کا خرچہ چلانے کے لئے اُس کے رشتے داروں نے مکتبی کو کپڑے سینے کا کام دلوا دیا تھا۔ اس کا ہاتھ بڑا صاف تھا۔ کڑھائی میں بڑی نفاست۔ بھر دیتی تھی وہ۔ دھیرے دھیرے عورتوں اور بچوں کے کپڑے سینے کا کام اُسے اتنا زیادہ ملنے لگا کہ کئی بار اُسے آدھی رات تک مشین چلانی پڑتی تھی۔ اکثر ایسا بھی ہوتا تھا کہ انورا دھا اور اشوک تو سو جاتے تھے اور وہ کام کرتی رہتی تھی۔

پچھلے دو دن میں کام کی یہی کیفیت تھی۔ اس مہینے میں دو تین تہوار تھوڑے تھوڑے وقفہ کے بعد آرہے تھے پہلے کروا چوتھ کا برت تھا، پھر دسہرے کا تہوار اور پھر دیوالی۔ نئے کپڑے سنانے والوں کی گویا بھینٹ لگ گئی تھی۔ بچے جب سکول سے واپس آئے تھے ان کی ماں اُس وقت بھی کپڑے سی رہی تھی۔ وہ کتابوں سے بھرے اپنے بستوں کو دوسرے

کمرے میں پھینک کر اُس کے سامنے کھڑے تھے۔ اشوک ماں سے کچھ کہنے ہی والا تھا کہ محلے کی بھرے بھرے جسم دہلی ایک عورت آدھمکی اُس کے کپڑے قیمتی تھے، اُس کے سونے کے زیورات خوب چمک رہے تھے اور اُس کی کلاؤں میں رنگ برنگی کانچ کی چوڑیاں چھنک رہی تھیں۔ شاید یہ کرواچوتھ کے برت کا سواکت تھا۔ اُس عورت نے اشوک کی ماں کو بڑے تنکھے لہجے میں مخاطب کیا۔

"رُکمنی ہمیں کسی اور درزن کا انتظام پڑے گا۔ تم تو کبھی وقت پر کپڑے نہیں سیتیں۔"

"آپ ہی کے کپڑے رُل رہے ہیں بہن جی۔ صبح تیار ہو جائیں گے۔"

رُکمنی نے بڑے دھیمے لہجے میں جواب دیا۔

"کپڑے نہیں رُل سکتے تو واپس کر دو۔ تمہارا دماغ

اب اونچا ہو گیا ہے۔"

وہ عورت غصہ سے بولی۔

"آپ لے جائیے اپنے کپڑے۔ میری ماں آپ کے

کپڑے نہیں سیئے گی۔"

اشوک نے ادھیلے کپڑوں کا ڈھیر اٹھا کر اُس بھرے
بھرے جسم والی عورت کے آگے پھینک دیا۔

"تم بد تمیز ہوتے جا رہے ہو۔" رُکمنی نے زور کا ایک تھپڑ
اشوک کے گال پر مارا۔ "بہن جی معاف کر دیں۔"

محلے کی عورت غصے میں پھسکتی ہوئی کمرے سے باہر نکل گئی
اور رُکمنی اشوک کو ڈانتی رہی۔ اشوک کچھ نہیں بولا۔ انورا دھا
بھی خاموش رہی۔ اس رات دونوں بچے بھوکے پیٹ سو گئے تھے
اور رُکمنی کھاٹ پر پڑی روتی رہی تھی۔

لڑکپن میں گال پر کھائے ہوئے تھپڑ کا نشان 'اشوک
کے ذہن میں آج بھی سلگ رہا تھا۔ اور اس نشان کی جلن ہمیشہ
اسے اس حقیقت کی یاد دلاتی رہتی تھی، کہ سماج کے اونچے طبقے
سے جب کوئی حاجت مند انصاف مانگتا ہے، اس کے ساتھ یہی
سلوک ہوتا ہے۔ یا تو انصاف مانگنا چھوڑ دو اور یا پھر اپنے دماغ
کو تھپڑوں کی جلن سے داغے جانے کے لئے ہر دم تیار رہو۔
یہ فیصلہ تمہیں خود کرنا ہے اپنے آپ سے۔

کوئی دوسرا تمہارے لئے یہ فیصلہ نہیں کر سکتا۔

انورا دھا نے ماضی کی کتاب کا صفحہ اٹھا تو اسے لگا کہ

اشوک کے گال پر پڑا تھیڑ۔ آج تک اس کے اپنے دماغ میں بھی
 سُنگ رہا تھا۔ اس نے غیر ارادی طور پر اپنا بایاں گال سہلایا اور
 پھر دونوں ہاتھوں سے اپنے سر کو دبانا شروع کر دیا۔ اس کا
 دماغ بھی تپ رہا تھا۔ نائنسانی کو دیکھکر دماغوں کا جلنا شاید دونوں
 کی سانبھی میراث تھی۔

کتاب کا اگلا صفحہ تو اور بھی حوصلہ شکن تھا۔

حوصلہ شکن بھی اور ہنک آمیز بھی۔

کسی سیاسی لیڈر کی موت ہو جانے کے کارن شہر کے
 تعلیمی ادارے بند کر دیئے گئے تھے۔ بازاروں اور گلیوں میں
 لڑکے اور لڑکیوں کے ٹوٹے اپنے اپنے گھروں کو واپس جانے
 کے لئے سکولوں سے نکل آئے تھے۔ شہر میں ایک ہی کالج تھا
 اس کے سٹوڈینٹس بھی بدگمہ کرتے ادھر ادھر گھوم رہے
 تھے۔ انور ادھا بھی اپنی سہیلیوں کے ساتھ سکول سے نکل آئی
 تھی۔ انور ادھا فطرتاً بڑی کم گو لڑکی تھی اور اس کی سہیلیوں کی
 تعداد بھی زیادہ نہیں تھی۔ لیکن تھی وہ اچھے نین نقش والی لڑکی
 اور اس کی شخصیت میں غیر معمولی سی جاذبیت تھی، جس سے
 دیکھنے والے متاثر ہوتے تھے۔ انور ادھا میں بڑا ڈپلن تھا۔ یہ چیز

اسے ورثے میں ملی تھی اپنے پتا پنڈت امر ناتھ سے اور کچھ کچھ اپنی ماں کمرنی دیوی سے بھی۔ وہ سکول جاتے ہوئے اور سکول سے واپس آتے ہوئے نیچی نظریں کئے اکیلی ہی جاتی آتی تھی۔ اکثر تو اس کا بھائی اشوک بھی اُسے راستے میں مل جاتا تھا، کیونکہ دونوں کے سکول نزدیک تھے۔ بلکہ صبح سکول جاتے ہوئے تو دونوں اکٹھے ہوتے تھے۔ لیکن کبھی کبھی وہ اکیلی بھی چلی جاتی تھی۔ اکثر تو اُس کا بھائی اشوک بھی اُسے راستے میں مل جاتا تھا، کیوں کہ دونوں کے سکول نزدیک نزدیک تھے۔ بلکہ صبح سکول جاتے ہوئے تو دونوں اکٹھے ہوتے تھے۔ لیکن کبھی کبھی وہ اکیلی بھی چلی جاتی تھی۔

آج سکول جلدی بند ہو جانے سے انورا دھا اور اشوک الگ الگ ہی کھر جا رہے تھے۔ جب وہ دونوں راستے میں ملے تو بات بہت بڑھ چکی تھی۔ کالج کے تین لڑکوں نے انورا دھا کو اکیلی پا کر راستے میں کھیر لیا تھا اور اُس سے گندے گندے مذاق کرنے لگے تھے۔ انورا دھا کے لئے یہ سانحہ ایک دم نیا تھا۔ اب تک کسی لڑکے نے اسے چھیڑنے کی ہمت نہ کی تھی۔ انورا دھا اپنے آپ کو بالکل بے بس اور مجبور سمجھنے لگی تھی اور اُس

کے ہاتھ پاؤں کانپنے لگے تھے۔ وہ غیر ارادی طور پر زور سے چیخی اور اُس نے دیکھا اسی لمحہ اشوک وہاں پہنچ گیا تھا۔ تھا تو وہ کمزور سا لڑکا اور اُن لڑکوں کے مقابلے میں اس کی عمر بھی کم تھی۔ لیکن اس نے اپنی کتابوں کا بستہ ایک طرف پھینک کر اُن لڑکوں میں سے ایک کو گردن سے پکڑ لیا۔ اس پر دوسرے دونوں لڑکے اس پر جھپٹ پڑے اور اسے ماں بہن کی گالیاں دیتے ہوئے بُری طرح پیٹتے رہے۔ انورا دھا نے جب یہ دیکھا تو وہ اشوک کو بچانے کے لئے 'اُن لڑکوں سے لگتھم لگتھا ہو گئی۔ اشوک کے ہونٹوں سے خون بہہ رہا تھا اور اسے بہت چوٹیں بھی آئی تھیں۔ ادھر سے گزرتے ہوئے کچھ لوگوں نے اُن لڑکوں کی پیٹائی کی اور وہ بھاگ کھڑے ہوئے۔ انورا دھا اور اشوک جب کھر پہنچے تو دونوں کا بُرا حال تھا۔

اس سے اگلے دن محلے کے لوگوں نے دیکھا کہ اُن کے کپڑے سینے والی بیوہ عورت اپنے بچوں کے ساتھ وہ محلہ چھوڑ رہی تھی۔ اُس کا سامان ایک چھکڑے پر لدا تھا اور وہ چھوٹا سا کنبہ جس کے بارے میں کسی کو کوئی شکایت نہ تھی، اُس محلے سے ہجرت کر رہا تھا۔ ایک نامعلوم خوف نے اُن سے اُن کا چین اور

آرام پھین لیا تھا اور ایک بے نام ڈر نے ان کے دل و دماغ میں تحلیل ہو کر انہیں ایک دم بے دست و پا کر ڈالا تھا۔ ہجرت کے دوران ہر مہاجر کو اس کیفیت کا سامنا کرنا پڑتا ہے۔ انور ادھا پر خوف کا یہ دوسرا حملہ تھا۔

پہلا حملہ تو اُس پر اُس وقت ہوا تھا جب اس کے پتا کی لاش کھر کے کچے فرش پر پڑی تھی اور اس کے سر ہانے آٹے کا دیا جل رہا تھا۔ اور اس کے پاس ہی گنگا جل کی اونڈھی پڑی بوتل سے گنگا کا پوٹر جل بوند بوند نکل کر فرش کی کچی مٹی میں رچتا جا رہا تھا۔

شاید اسی لئے انور ادھا کو ہمیشہ یہ خیال پریشان کرتا رہتا تھا کہ وہ ایک دم اکیلی اور غیر محفوظ تھی اور کسی بھی لمحہ اُس پر حملہ ہو سکتا تھا۔ غیر محفوظ ہونے کا یہ احساس انور ادھا کے لئے بڑا اذیت ناک تھا۔ یہ تو اب سمجھلے کچھ سالوں سے اُس میں آتم و شواش ابھرنے لگا تھا اور وہ اپنے آپ کو محفوظ اور خطروں سے دور سمجھنے لگی تھی۔ اُس میں یہ احساس جگانے کی ذمہ داری کسی حد تک کوشل کی بھی تھی۔ جب سے وہ اس کی زندگی میں آیا تھا زندگی کے بارے اس کا کونسیٹ ہی بدل گیا تھا۔

اب اسے زندگی اتنی ناقابل اعتبار اور بے مروت نہیں لگتی تھی۔
 کوشل نے جیسے اس کی شخصیت پر پڑا پڑا ناخول اتار دیا تھا۔ اور
 اس کی جگہ اسے نیا، خوشنما اور خوش رنگ لبادہ دے دیا تھا۔ اب
 انور ادھا کو زندگی جینے کے قابل لگنے لگی تھی۔

لیکن اس سے جب اسے کوشل کی بے حد ضرورت تھی،
 وہ اسے چھوڑ کر چلا گیا تھا۔ وہ کب واپس آئے گا، یہ وہ نہیں
 جانتی تھی۔ کیوں کہ کوشل کی پرانی سسٹری کچھ اسی طرح کی
 تھی۔ اور وہ اپنی سسٹری کو نئے انداز سے لکھنے کا قائل بھی
 نہیں تھا۔ حالانکہ اب بہت سے ملکوں کی سرکاروں نے یہ فیصلہ
 کیا ہے کہ وہ اپنے اپنے ملکوں کی تاریخیں نئے سرے سے
 لکھیں اور اپنی پرانی تاریخوں کو بھول جائیں۔
 لیکن ماضی کو بھولنا اتنا آسان نہیں۔

بستر میں لیٹے لیٹے انور ادھا کو لگا جیسے وہ کئی صدیوں
 سے 'دنیا بھر کے جزیروں سے کٹی۔ ایک بے آباد جزیرے میں
 اکیلی پڑی تھی۔ جیسے وہ زندگی کی مین سٹریم سے ایک دم الگ
 ہو گئی تھی اور اب ایک چھوٹی سی آب جو کی طرح دھوپ کی
 تپش سے سوکھتی جا رہی تھی۔ وہ ایک ایسی آب جو تھی جو نہ تو

سمندر سے ہمکنار ہو سکی تھی اور نہ ہی بے کنار ہو سکی تھی۔

وہ صرف اپنے وجود میں ہمٹ گئی تھی۔

اور اب مزید سمٹی جا رہی تھی۔

آخر وہ کہاں تک سمٹی جائے گی۔

سمیٹے کی بھی تو کوئی حد ہوتی ہے آخر!

یہ خیال آتے ہی اس نے اپنے آپ کو بستر پر پوری طرح پھیلا دیا۔ اپنے بازوؤں کو اوپر کھینچا۔ کئی بار لمبے لمبے سانس لئے اور اپنے آپ کو یہ احساس دلایا کہ باوجود اس کے، کہ زندگی کے طویل سفر میں جہاں لوگ پھمکتے ہیں، منظر بدلتے ہیں اور رشتے بنتے بگڑتے ہیں، ہمیں ہر دم اُس سفر کیلئے تیار رہنا چاہیے جو ہم سب کا مقدر ہے۔ اور اس سفر پر گامزن ہونے کے لئے اپنے آپ میں پورا اعتماد رکھنا چاہئے اور گریس رکھنی چاہئے۔ کمزوروں اور بزدلوں کی طرح گلے میں خوف و ہراس کا طوق ڈال کر اپنے سفر کا آغاز نہیں کرنا چاہئے

جانے کیوں انورا دھا کو اس لمحہ ٹامس مور کی یہ لائینز یاد آ گئیں اور وہ دیر تک انہیں اونچی آواز میں دہراتی رہی، جیسے کوئی بھولا ہوا سبق یاد کر رہی ہو۔

Oft, in the stilly night,
Ere slumber's chain has bound
me.

Fond memory brings the light
of other days around me !
The smiles, the tears
of Boyhood's years.
The words of love then spoken.
The eyes that shone,
Now dimm'd and gone,
The cheerful hearts now
broken!

Thus, in the stilly night,
Ere slumber's chain has
bound me.

Sad memory brings the light
of other days around me.
When I remember all
the friends, so link'd together,
I've seen around me fall
Like leaves in wintry weather.
I feel like one

Who treads alone,
Some banquet-hall deserted,
Whose lights are fled,
Whose garlands dead,
And all but he departed !
Thus, in the stilly night,
Ere slumber's chain has bound
me.

Sad Memory brings the light
of other days around me.



ٹامس مور کی ان لائینز کو بار بار پڑھنے کے بعد اُسے اُن لوگوں کی یاد آئی جو سسے سسے پر زندگی کے طویل اور دشوار سفر کے دوران اُس سے الگ ہوتے رہے تھے۔ اس پر درد پر و سس کی ابتدا تو اُس کے پتا سے ہوئی تھی جس کے بارے میں وہ صبح سے سوچ رہی تھی اور جس کی موت نے اُس کی ابتدائی زندگی میں ایک ایسا غلا پیدا کر دیا تھا جو اتنے برس گزر جانے کے بعد بھی پر نہ ہو سکا تھا۔

پھر اُسے ستونت کی یاد آئی جو کالج میں اُس کے ساتھ پڑھتا تھا۔ ستونت اس کا دوست تھا لیکن اس سے زیادہ انورا دھا کو اس کی ماں پسند تھی۔ وہ اپنے ہاتھ سے کاتے ہوئے سوت سے بنے کھدر کی شلوار قمیص پہنتی تھی اور اس لباس میں بڑی پروقار لگتی تھی۔ وہ گرو گرتھ صاحب کی بانی اتنی شدہ اور پراثر آواز میں پڑھتی تھی کہ سننے والوں کا سر خود بخود عقیقت سے جھک جاتا تھا۔ انوار کے دن وہ دیسی کھی کا کڑاہ پر شاد بناتی تھی اور اس میں اپنی شردھا، خلوص اور عقیقت کی اتنی زیادہ چاشنی ڈالتی تھی

کہ جی کرتا تھا کہ پرشاد کی مقدار اور بھی زیادہ ہو تا کہ اس کا
 سیون دیر تک کیا جاسکے۔ انورا دھا کبھی کبھی کسی اتوار کو
 ستونت کے اصرار پر اس کے کھر بھی چلی جاتی تھی اور اپنے لئے
 پرشاد کے ساتھ اپنی ماں اور بھائی کے لئے بھی چاندی کی بڑی
 سی کٹوری میں ڈھیر سارا کڑاہ پرشاد کھدر کے رومال سے ڈھک کر
 لاتی تھی اور اپنا حصہ ستونت کے کھر میں کھا چکنے کے بعد اپنے
 کھر میں بھی کافی حصہ لے لیتی تھی۔ اس کی ماں بھی ستونت
 کی ماں سے پانچ سات بار بل چکی تھی اور دونوں کا آپس میں
 پھیل پنا بھی ہو گیا تھا اشوک کی عمر اگرچہ کم تھی لیکن ان سے
 بھی ایک جذباتی لگاؤ قائم ہو گیا تھا۔ ستونت کی ایک بڑی بہن بھی
 تھی جس کی شادی ہو چکی تھی۔ اس کے سسرال والے لدھیانہ
 میں رہتے تھے۔ اور ان کا سپر پارٹس کا بیوپار تھا۔ وہ لوگ خوش
 حال تھے۔ ستونت کے پتا کا کپڑے کا کام تھا۔ وہ اس کام کو
 پھیلانا چاہتے تھے اور ستونت کو اپنی تعلیم چھوڑ کر اپنے ساتھ
 کاروبار میں شامل کرنا چاہتے تھے۔ لیکن ستونت کو دوکان داری
 پسند نہیں تھی۔ وہ اپنی تعلیم پوری کر کے مقابلے کے امتحان
 میں بیٹھ کر سول سروس میں آنا چاہتا تھا۔ یہی آرزو انورا دھا کی

بھی تھی۔ باپ اور بیٹے کے نظریات میں بہت بڑا ٹکراؤ تھا۔ البتہ اسکی ماں بڑے سادہ خیالات کی مالک تھی اور اس کے پتا گاندھی جی کے پیروکاروں میں رہے تھے اور سنہ ۱۹۳۲ء کی "ہندوستان چھوڑو" کی تحریک میں بھی حصہ لے چکے تھے۔ گاندھی جی کے ساتھ ان کی تصویر بھی شگی تھی ستونت کی ماں کے کمرے میں۔ ماں، باپ بیٹے کے باہمی اختلافات سے دُکھی تھی۔ وہ ستونت کے پتا کو سمجھانے کی کوشش کرتی تھی لیکن ان کا صرف ایک ہی جواب تھا۔ ان کے بعد اتنا بڑا کاروبار، اتنا بڑا لین دین اور وہ ساری جائیداد کون سنبھالے گا؟ ستونت پر تو انہیں بالکل بھروسہ نہیں تھا۔ ماں بلکہ کبھی کبھی مذاق میں کہہ دیتی تھی کہ اگر اُن کے بس میں تھا تو ایک اور بیٹا پیدا کر لیں۔ پندرہ بیس برس میں تو وہ جوان ہو ہی جائے گا۔

"تو تم ستونت کی شادی کیوں نہیں کر دیتیں؟ اس کا بیٹا جوان ہو کر سارا کام سنبھال لے گا۔"

"آپ کر لیجئے بات ستونت سے۔"

لیکن باپ بیٹے کے درمیان اتنا کمیونیکیشن گیپ تھا کہ ان کی آپس میں گفتگو ہی کب ہوتی تھی۔ بلکہ ان دونوں کے درمیان تو

کولڈ وار والی کیفیت تھی۔ بے چاری ماں کا رول تو بس ایک
 ٹالشی قسم کا رول رہ گیا تھا۔ بیٹے سے زیادہ ہندی تو باپ تھا۔ وہ
 تو صلح میں یقین رکھتا ہی نہیں تھا۔ کھر میں وہ ہونا چاہئے جو وہ
 چاہے۔ ماں بہا تما گاندھی کی چیلی اور اہنبہا میں کڑو شواس رکھنے
 والی خاتون۔ وہ کھر کے امن کو برقرار رکھنے لئے ہر ممکن
 کوشش کرتی لیکن کبھی کبھی ناامید اور دل برداشتہ ہو جاتی۔
 ادھر انورا دھا کا زیادہ آنا جانا بھی ستونت کے پتا کو
 پسند نہیں تھا۔

"تم اس لڑکی کو اپنے کھر کیوں لاتے ہو؟" انہوں نے
 ستونت سے ایک دن پوچھ ہی لیا

"میری دوست ہے اس لئے۔"

"تو میں تمہارا دشمن ہوں؟"

"آپ بہتر جانتے ہیں۔"

"اس لڑکی کا ادھر آنا بند کر دو۔"

"ڈیڈی آپ میری بات کو سمجھئے۔ وہ میری دوست ہے۔"

"میں کو کوئی اعتراض نہیں ہے اس کے آنے پر۔"

"یہ کھر میرا ہے تمہاری ماں کا نہیں۔"

"کھر تو دونوں کا ہے ڈیڈی۔"

"یہ کھر صرف میرا ہے اور اس کا مالک صرف میں ہوں"

"اور میرا کیا رول ہے اس میں؟"

"بالکل کوئی نہیں۔ پڑھائی چھوڑ کر کاروبار میں شامل ہو جاؤ۔ پھر تمہارے رول کا فیصلہ ہو گا۔"

"یہ مجھے منظور نہیں۔"

"تو میں تمہیں اپنی جائیداد سے الگ کر دوں گا۔"

"پھر کیا ہو گا؟"

"پھر تم بھوکے مرو گے اور گاندھی کی چیلی اپنی ماں سے سفارش کراؤ گے۔"

"ہر گز نہیں کراؤں گا۔"

"یہ لڑکی اب ہمارے کھر نہیں آئے گی۔"

"میں اُس سے شادی کر کے اُسے اس کھر میں لاؤں گا"

"تم اُو کے پٹھے ہو۔"

"مجھے اس پر شک ہے۔"

"دفع ہو جاؤ۔ ہٹ جاؤ میری نظروں سے۔" ستونت کے پتانے کڑک کر کہا

اس کے بعد گفتگو کا سلسلہ ٹوٹ گیا اور ستونت کمرے سے باہر نکل گیا۔ اور تھوڑی دیر کے بعد وہ کھر سے بھی چلا گیا۔ آوارہ اور بے مقصد کھومتا رہا۔ اس کے باپ نے ستونت کی شادی کا پڑپوزل نامنظور کر دیا تھا۔ اگر اس کی بات کو اس بے دردی سے نہ ٹھکرایا جاتا تو باپ اور بیٹے میں کسی نہ کسی لیول پر سمجھوتہ ہو سکتا تھا۔ ستونت کو اس کا بہت دکھ تھا۔

اگلے دن ستونت جب کالج میں انورادھا سے ملا تو اس نے انورادھا سے کہا کہ وہ کالج کے بعد اس سے ضرور ملے۔ اُسے کوئی نہایت ہی ضروری بات کرنا تھی۔

جب دونوں ملے تو ستونت نے بغیر کسی تمہید کے اپنی بات شروع کر دی

"کل ڈیڈی سے میرا جھگڑا ہو گیا تھا۔"

"کیوں؟"

وہ مجھے پڑھائی چھوڑ کر کاروبار میں شریک ہونے کے

لئے کہہ رہے تھے۔"

"تم نے کیا جواب دیا؟"

"میں نے ایسا کرنے سے انکار کر دیا۔"

"پھر؟"

"پھر انہوں نے کہا کہ اس لڑکی کا کھر میں آنا بند کر دوں۔"

"کس لڑکی کا؟"

"جس سے میں اس وقت بات کر رہا ہوں۔"

"اس کا تم نے کیا جواب دیا؟"

"میں نے کہا میں اس سے شادی کر کے اُسے اس کھر میں لے آؤں گا۔"

"انہوں نے کیا کہا؟"

"کہا کہ تم اُو کے بچے ہو۔"

"پھر؟"

"میں نے کہا کہ مجھے اس میں شک ہے۔"

"وہ کیا بولے۔"

"انہوں نے مجھے کھر سے نکال دینے کی دھمکی دی۔"

"اور تم کھر سے نکل آئے اور آوارہ کھومتے رہے؟"

"ہاں۔"

"اور اب تمہارا کیا ارادہ ہے؟"

"میں تم سے کورٹ میرج کر کے اس شہر کو چھوڑ دینا چاہتا ہوں۔"

"مجھے تمہاری یہ بات منظور نہیں۔"

"کیوں؟"

"میری شادی کا فیصلہ میری ماں کرے گی۔ میں نہیں"

"تو تم اپنی ماں سے پوچھ لو۔"

"میری کچھ ذمہ داریاں ہیں۔ میں ابھی ماں سے شادی کی بات نہیں کر سکتی۔"

"تو میں تمہاری ماں سے پوچھ لوں؟"

"نہیں، ابھی وہ اس کے لئے حامی نہیں بھرے گی۔"

"تو میں کیا کروں؟"

"اپنی پڑھائی ختم کرو اور مقابلے کے امتحانوں میں

بیٹھو۔"

"اور تم کیا کرو گی؟"

"میں اس وقت کا انتظار کروں گی۔"

"میں انتظار نہیں کر سکتا۔ میرے سامنے ایک چیلنج ہے

اور مجھے اس کا مقابلہ کرنا ہے۔"

"چلیج میرے سامنے بھی ہیں ستوت - مجھے بھی اُن کا مقابلہ کرنا ہے۔"

"میرے ساتھ اسی وقت چل پڑو ورنہ وقت ہاتھ سے نکل جائے گا۔"

میں خاموش رہی تو وہ بولا

"اپنی شادی کا فیصلہ ہمیں خود کرنا چاہئے ہمارے ماں باپ کو نہیں۔ اب زمانہ بہت بدل گیا ہے۔"

"میرے لئے ابھی وہ ایک ہی جگہ پر رُکا ہوا ہے ستوت۔
لحے حرکت نہیں کر رہے۔ مجھے ابھی ٹھیک لمحے کا انتظار ہے۔
تم بھی کچھ دیر اور انتظار کرو ستوت۔"
"میں نہیں کر سکتا۔"

یہ جواب دیتے ہوئے اُس نے مجھے بازوؤں میں لے کر چوم لیا اور پھر تیز تیز قدم اٹھاتا آگے نکل گیا۔ جیسے کبھی کبھی وقت ہمیں چھوڑ کر آگے نکل جاتا ہے۔

ہم ایک ایسی جگہ کھڑے تھے جہاں لوگوں کی آمد و رفت نہیں تھی۔ اس لئے کسی نے نہیں دیکھا تھا کہ ایک لڑکے نے کسی لڑکی کو بیچ رستے میں چوم لیا تھا اور پھر اُسے اکیلی

چھوڑ کر ایک طرف نکل گیا تھا۔

اس دن جب انورادھا کھر پہنچی تو بڑی بے حال تھی۔

انورادھا اور اس کی ماں کی آپس میں بڑی گہری انڈر

سٹینڈنگ تھی۔ اس نے اپنی ماں سے کبھی کوئی بات نہیں

چھپائی تھی۔ رکنی دیوی کو معلوم تھا کہ انورادھا ستونت کے

کھر جاتی تھی اور وہ دونوں دوست تھے۔ لیکن آج کے واقعہ کے

بارے میں اس نے اپنی ماں سے کچھ نہیں کہا تھا۔ وہ ستونت

سے ہوئی گفتگو کو اپنے ذہن میں دہراتی رہی اور اس کے بارے

میں سوچتی رہی۔ رات وہ ٹھیک طرح سو بھی نہ سکی۔ اُسے تمام

رات لگتا رہا کہ ستونت اسے بار بار جھنجھوڑ رہا تھا اور اپنے ساتھ چلنے

پر مجبور کر رہا تھا۔ ایک دفعہ تو اُسے ایسا بھی لگا کہ اُس نے

انورادھا کو بستر سے اٹھا کر اپنے ساتھ کھڑا بھی کر لیا تھا اور کہا

تھا — دیکھو رستہ کتنا صاف ہے اور موسم کتنا دلکش ہے۔ آؤ

سفر پر نکل چلیں۔ سفر ایسے ہی موسموں میں طے کئے جاتے

ہیں۔ انورادھا کی نیند ٹوٹ گئی۔

اس نے کھڑی دیکھی۔ صبح کے چار بجے تھے۔ اُس نے

بستر سے اٹھ کر کمرے کی کھڑکی کھولی۔ ماحول میں گہری

خاموشی تھی۔ موسم بڑا دلکش تھا۔ آسمان میں تارے بھی ٹمٹما رہے تھے۔ اسے لگا ستونٹ اکیلا ہی سفر پر نکل گیا تھا۔ لمبے سفروں کا آغاز تو ایسے ہی موسموں میں کیا جاتا ہے۔ طویل سفروں کے لئے تو یہی کھشن شبہ مانے جاتے ہیں۔

لیکن انورادھا کے لئے یہ کھشن شبہ ثابت نہیں ہوا۔
آج پورنماشى تھی اور وہ ہر پورنماشى کو برت رکھتی تھی
کیوں کہ اس کی ماں بھی یہ برت رکھتی تھی۔

وہ جلدی تیار ہو گئی۔ پورنماشى کی کتھا بھی اس نے
ماں کو سنائی تھی لیکن کتھا سناتے سے اسے کئی بار ایسا لگا تھا کہ
ستونٹ اس کا ہاتھ پکڑ کر اسے اپنے ساتھ چلنے پر اصرار کر رہا تھا۔
کتھا کے دوران کئی بار انورادھا کا دھیان ٹوٹا۔ دو ایک بار تو اس
کی ماں نے اسے ٹوکا بھی۔ کہاں ہے تیرا دھیان آج۔ کتھا
بھی ٹھیک سے نہیں سنا رہی ہو۔

انورادھا بنا کوئی جواب دیئے ستونٹ سے بار بار اپنا ہاتھ
چھڑاتی رہی اور پستک سے پورنماشى کی کتھا اُچارتی رہی۔
اشوک جب بیڈی پی رہا تھا انورادھا اس سے کالج جانے
کو تیار تھی۔

انورادھا جب کالج پہنچی تو کبرام مچا ہوا تھا۔ ستونت نے رات زہر کھا کر خودکشی کر لی تھی۔ انورادھا پر جیسے فالج گر گیا ہو۔ وہ کسی نہ کسی طرح واپس کھر پہنچ گئی اور ماں سے ستونت کی موت کا ذکر کیا اور خود پچھاڑیں کھا کر روتی رہی۔

رکمنی دیوی ہی ستونت کے کھر گئی تھی۔ سارا شھر اکٹھا ہو رہا تھا۔ پولیس ستونت کی لاش کو پوسٹ مارٹم کے لئے لے گئی تھی۔

ستونت نے مرنے سے پہلے کچھ بھی تو لکھ کر نہیں چھوڑا تھا۔ یہ کسی کو معلوم نہیں تھا کہ اس نے خودکشی کیوں کی تھی۔

"ستونت کی خودکشی کے صرف دو گواہ تھے۔"

"کپڑے کے کاروبار کے مالک اُس کے پتا"

"اور انورادھا اس کی دوست"

اور دونوں گواہ خاموش تھے۔ عدالت کچھا کچھ بھری تھی لیکن مجرم کون تھا اس کا ثبوت عدالت کو نہیں مل رہا تھا۔

شیشان میں جب ستونت کی پتا جل رہی تھی۔ اس وقت انورادھا کھر میں اکیلی تھی اور اس نے اپنے سینے میں بھی ایک

ایسی ہی چتا جلائی تھی جس کے شعلے کسی کو نظر نہیں آ رہے تھے، وہ صرف انورادھا ہی کو اُس کی روح تک جلائے جا رہے تھے۔ ستونت کی چتا کے شعلوں کو دیکھنے کے لئے تو سارا شہر موجود تھا۔ دیکھنے والوں میں رُکمنی دیوی بھی تھی اور اشوک بھی۔ لیکن انورادھا کے سینے میں جلنے والی چتا کو دیکھنے والا کوئی نہیں تھا۔ خود انورادھا بھی نہیں۔

ستونت کی موت کے بعد انورادھا کبھی اس کے کھر نہیں گئی۔ اس کے کھر سے ساری وابستگیاں اس کے ساتھ ہی ختم ہو گئی تھیں۔

انورادھا نے اپنے سینے میں جو چتا جلائی تھی اس پر اس نے پانی کی ایک بوند بھی نہ چھڑکی تھی۔ بارش کا کوئی قطرہ بھی نہ کبھی پڑا اُس پر اُس کی تپش کو کم کرنے کے لئے۔ وہ اس تپش سے اندر ہی اندر جلتی رہی اور کسی کو بھی اس جلن میں شریک نہ کیا۔

ستونت کی موت کے بعد اس نے دلکش موسموں میں بھی کسی طویل سفر کا آغاز کرنے کی آرزو نہ کی۔ سفر کی آرزو، پہلے سنگ میل کے آنے سے بھی پہلے

ہی مر گئی تھی۔

انورادھا ٹامس مَور کی لائینز پڑھنے کے بعد یادداشت میں
قید جن لمحوں سے اس وقت گزر رہی تھی وہ لمحے بڑے کربناک
تھے۔ اس کی آنکھوں میں آنسو آگئے اور وہ تکیے میں منہ چھپا کر
اس بے دردی سے چہیتی کہ اس کے جسم کا انگ انگ تھر تھرا
اٹھا۔

اچانک انورادھا کی آنکھوں کے سامنے اپنی ماں رُکمنی دیوی کا
پڑمردہ اور نڈھال چہرہ ایک ہی جگہ جم کر ٹھہر گیا۔
زندگی کے طویل سفر میں نہ بھڑا ہوا، ایک اور مسافر، جو
صرف مسافر ہی نہیں تھا۔ اس قافلے کا سالار، بھی تھا، جس میں
انورادھا شریک تھی۔

عین اسی لمحہ کال بیل گونجی۔

انورادھا ایکدم کھبرا گئی۔ اس وقت تو کسی سے بھی
ملنے کی حالت میں نہیں تھی وہ۔ اس بُرے حال میں وہ کس سے
ملے گی؟

وہ ابھی بستر سے اٹھی ہی تھی کہ بیل دوسری بار
گونجی۔

وہ جھنجھلا کر دروازہ کھولنے کیلئے گئی۔
دروازہ کھولا تو سامنے کوشل کھڑا تھا۔ اپنی تمام جاذبیت
اور دلکشی کے ساتھ۔ جیسے اندھیرے میں روشنی کی ایک کرن۔

"کیا تم ہمیشہ ہی ایسا کرتے رہو گے کہ جب مجھے تمہاری ضرورت ہو تم غائب ہو جاؤ؟"

انورادھا نے کوشل کا ہاتھ پکڑتے ہوئے پوچھا۔

"نہیں۔ ایسا نہیں ہو گا، انورادھا۔"

"تو کہاں چلے گئے تھے تم؟" انورادھا کوشل کے ساتھ چمٹ گئی

"تمہیں بتا کر تو گیا تھا۔"

"کب پہنچے ہو؟"

"اسٹیشن سے سیدھا۔ ہیں آ رہا ہوں۔ کھڑ بھی نہیں گیا۔"

"سامان کہاں ہے تمہارا؟"

"دروازے کے باہر پڑا ہے۔"

"تم کیسے مسافر ہو کوشل، اپنا سامان بھی ساتھ نہیں رکھتے۔"

"ساتھ ہی تو رکھتا ہوں۔" اس نے انورادھا کو اپنی بانہوں میں بھینچ کر زور سے چوم لیا۔ اس نے دیکھا انورادھا کی

آنکھیں آنسوؤں سے بھری تھیں۔

انورادھا نے ساڑھی کے پلو سے اپنی کیلی آنکھیں
پونہی اور دروازہ کھول کر کوشل کا چھوٹا سا اٹیچی کیس اندر
لے آئی۔

"اتنا کم سامان رکھتے ہو اپنے ساتھ؟"

"کھو جائے تو زیادہ افسوس نہیں ہوتا۔"

"زندگی میں کہیں کچھ بھی کھو جائے تو بہت دکھ ہوتا

ہے۔" انورادھا اس کا بازو تھامے ڈرائنگ روم میں لے آئی۔

کوشل نے صوفے پر بیٹھتے ہوئے پوچھا۔

"تمہیں کتنا تجربہ ہے اس کا؟"

"میرے تجربے کی پوچھتے ہو تم؟ میں نے تو زندگی

بھر کھویا ہے۔ پایا کہاں ہے کچھ؟ تمہارے آنے سے پہلے تو

میں یہی حساب کر رہی تھی۔ زندگی کے سفر میں کون کون بچھڑا

ہے مجھ سے۔" انورادھا صوفے پر بیٹھے کوشل کے سامنے کھڑی

تھی۔ لگتا تھا اس کی نظریں اب بھی انہی رستوں پر جمی تھیں

جن کا جائزہ وہ لیتی رہی تھی۔ ایک بار پھر اس کی نظروں کے

سامنے گھوم گیا اس کی ماں کا پڑ مردہ اور نڈھال چہرہ۔ انورادھا

کی آنکھوں میں پھر آنسو آ گئے
 "کیا بات ہے۔ بتاؤ تو کچھ؟" کوشل نے صوفے سے
 اٹھ کر دوبارہ انورادھا کو اپنے بازوؤں میں لے لیا۔
 انورادھا بڑی آہستگی سے کوشل کے بازوؤں سے نکلی اور
 بیڈروم سے اشوک کا تار اٹھالٹی اور اسے کوشل کے ہاتھ میں
 دے دیا۔

کوشل نے تار کو پڑھا اور چھیٹا
 "وٹ ڈو یو مین"

"آل از فرینڈ۔" انورادھا یہ کہتے ہوئے ہچک پڑی۔ اتنی
 دیر کا دبا ہوا طوفان ایکدم پھر اٹھا تھا۔ اس نے اپنے آپ کو
 صوفے پر گرادیا کوشل نے اسے اپنے آغوش میں لے لیا اور
 انورادھا کے اٹھتے ہوئے بے پناہ آنسو اس کی قمیض کو
 بگھوتے رہے

"اشوک بڑا جذباتی لڑکا ہے۔ وہ اس صدمے کو برداشت
 نہیں کر سکے گا" اس نے آنسوؤں سے بھری آنکھیں اس کے
 چہرے پر جھکی کوشل کی آنکھوں پر گاڑ دیں۔
 "اسٹی کین انڈر سٹینڈ دیٹ۔"

دن بھر روتی اور تڑپتی انورادھا نے کچھ دیر کے بعد اپنے آپ کو سنبھال لیا۔ اس نے ہاتھ روم میں جا کر ہاتھ منہ دھوئے۔ دانتوں میں برش بھی کیا کہ کوشل کو ٹوٹھ پیسٹ سے صاف دانت پسند تھے۔ انورادھا نے تو کچھ عرصہ سے ٹوٹھ پیسٹ بھی وہی استعمال کرنا شروع کر دیا تھا جو کوشل کو پسند تھا۔ کئی بار اسے لگتا تھا کہ ایک ان جانے اندازے کوشل کی پسند اور ناپسند انورادھا کی بھی پسند اور ناپسند بنتی جا رہی تھی۔ لیکن اپنی شخصیت پر کوشل کی شخصیت کی اس جھمتی ہوئی چھاپ کا اسے رنج نہیں تھا۔

"صرف پانچ منٹ رکو میں میز پر چائے لگاتی ہوں۔" یہ کہہ کر انورادھا کچن میں چلی گئی۔

لحہ بھر انتظار کرنے کے بعد کوشل بھی وہیں آ گیا "میں دیکھنے آیا ہوں کہ تم چائے کیسے بناتی ہو۔"

"پہلی بار پی رہے ہو کیا میرے ہاتھ کی چائے؟" "نہیں یہ بات نہیں۔ تمہارے ساتھ کھڑا رہنا چاہتا ہوں کچھ لمحے، انورادھا۔"

انورادھا بڑے دلکش انداز سے مسکرائی اور پھر اس نے

کوشل کے کال کو آہستہ سے چوم لیا۔ "کبھی کبھی سوچتی ہوں
اگر تم بھی مجھ سے جدا ہو گئے تو پھر کیا ہو گا؟"
"کچھ نہیں ہو گا ڈیر۔ صرف ایک بے کار آدمی تمھاری
زندگی سے نکل جائے گا۔"

"تم جانتے ہو، جب تم دو دن کے لئے بھی چنڈی گڑھ
سے باہر جاتے ہو تو میری کیا حالت ہوتی ہے۔"
"جانتا ہوں دن میں کئی بار ٹیلی فون کرتی ہو۔"
"تم تو کبھی نہیں کرتے ٹیلی فون۔ چاہے کئی روز کے
لئے باہر جاؤ۔"

"میں بغیر ٹیلی فون کے ہی تم سے بات کر لیا کرتا
ہوں۔"

"مجھ سے نہیں، اپنے آپ سے گفتگو کرتے ہو۔ اپنے
آپ سے ہم کلام ہوتے ہو۔"
"کتنا لطف ہے خود سے ہم کلامی میں، اس کا تجربہ ہے
تمہیں؟"

"مجھے خود کلامی کے درد کا تجربہ ہے۔ ایک دم جان لے
لینے والا پروسیس ہوتا ہے کوشل۔" انورا دھا کیتلی میں چائے کا

پانی بھی ڈال رہی تھی اور بات بھی کرتی جا رہی تھی۔ اہلتا ہوا پانی کیتلی سے باہر بھی گر گیا تھا کچھ۔

"یہ بھی خود کلامی ہی کا ایک انداز ہے۔"

"اُبلتے ہوئے پانی کا چائے کی کیتلی سے باہر نکلنا؟"

"ہاں اہلتا ہوا پانی اپنے آپ سے ہم کلام ہو رہا ہے۔"

"بڑی الجھی ہوئی باتیں کرتے ہو تم۔"

"اُئی ایم اے کنفیوزڈ ڈرٹی مین۔"

"میں جانتی ہوں۔"

پھر دونوں میز کے ساتھ لگی کرسیوں پر بیٹھ کر چائے

پینے لگے۔ کچھ دیر خاموش رہنے کے بعد انورا دھا بولی۔

"تم کیا کرتے رہے دہلی میں؟"

"دہلی میں رہا ہی کہاں تھا؟ پہلے میرے چلا گیا، پھر

لکھنؤ۔ دہلی میں تو تھوڑی دیر ہی رکا تھا۔ اصل میں بزنس میرے

بس کی بات نہیں۔"

"پھر بھی کرتے بزنس ہی ہو۔"

"اور اکثر نقصان اٹھاتا ہوں۔"

"سب ستاروں کی باتیں ہیں، کوئل۔"

"تم بھی ستاروں میں یقین کرنے لگ گئی ہو؟"
 "اب تو تمہارے ہر نظر ئے کو ماننے لگی ہوں۔ وقت
 نے مجھے اتنے چھلاوے دیئے ہیں کہ اب مجھے حقیقت پر بھی
 جھوٹ اور فریب کا گمان ہونے لگتا ہے۔"
 کوشل نے چائے کا ایک لمبا سِپ لیتے ہوئے کہا
 "اور مجھے ہر جھوٹ پر سچائی کا۔"

"یہ بھی تمہارا ایک انداز ہے۔ جو بات دوسرا فریق کہے
 اسکو فوراً کاٹ دو۔ یہ بھی احساسِ برتری کا ایک ڈھنگ ہے۔"
 انورا دھا کی بات سن کر کوشل خوب کھل کر ہنسا اور
 احمد ندیم قاسمی کا ایک شعر پڑھا

نہ میرے پاس ستارے نہ میرے پاس چراغ
 وہ میرے ساتھ سفر اختیار کیوں کرتے
 "کچھ لوگ ایسے ہی مسافروں کے ساتھ سفر اختیار کرتے
 ہیں کوشل۔ یہ اُن کی مجبوری ہے۔ ورنہ ڈاکٹر شانتی، اشوک کا
 انتخاب کیوں کرتی، جو ایک معمولی گھر کا ایک یتیم لڑکا ہے۔"
 "میں سمجھ گیا تمہاری بات۔ انورا دھا صرف وہی آدمی
 یتیم نہیں ہوتا جس کے ماں باپ نہ ہوں۔"

"اور کون ہوتا ہے یتیم؟" انور ادھا نے زرا تنکھے لہجے میں پوچھا۔

"وہ آدمی جس کے پاس نہ کچھ سوچنے کو ہو نہ کہنے کو۔ جس کے چینیہ کا نہ کوئی مقصد ہو نہ جواز۔ زندگی سے ایک دم کٹا ہوا اور ایک ایسے جزیرے میں بسا ہوا، جس کے چاروں طرف سمندر ہو اور وہیں مر جائے۔ ان سنگ اینڈ ان ویسٹ۔ اشوک ایسا پیدا نہیں ہے میرے خیال سے۔"

"شاید نہیں ہے۔"

"کبھی اس سے ملاقات ہو گی تو تفصیل سے کہوں گا۔"

"ملاقات تو دسمبر میں ہی ہو رہی تھی۔ شانتی بھی ساتھ آرہی تھی اُس کے۔ لیکن اب تو سب کچھ ختم ہو گیا۔" انور ادھا کی آواز بھرا گئی اور اس کی آنکھوں میں آنسو آگئے۔

"کچھ بھی ختم نہیں ہوتا کبھی۔ زندگی کبھی نہ ختم ہونے والا ایک طویل سفر ہے۔ کچھ مسافر بچھڑ جاتے ہیں۔ کچھ نئے شامل ہو جاتے ہیں۔ ہر ایک نے اپنا رول ادا کرنا ہے زندگی کے تھیٹر میں۔ رول ختم ہوا اور کردار پردے کے پیچھے

چلا گیا۔ نیا کردار آیا اپنا رول لے کر۔ پردے کی اوٹ سے پراپٹنگ ہو رہی ہے۔ پراپٹنگ غلط ہو گئی تو ایکٹر بے چارہ بے قصور مارا گیا۔ مجھے لگتا ہے ڈاکٹر شانتی کے معاملے میں پراپٹنگ غلط ہو گئی ہے۔ ورنہ ایک ڈاکٹر پلیگ سے کیسے مر سکتی ہے؟

"ہاں کچھ اور ہونا چاہئے تھا اس کی موت کا کارن۔"
 "لیکن ایسا نہیں ہوا نورادھا۔ شانتی بے چاری پلیگ ہی کا شکار ہوئی ہے۔ کارن بے احتیاطی بھی ہو سکتا ہے اور اپنے پروفیشن سے شدید کمٹینٹ بھی۔"

نورادھا کی آنکھیں پھر آنسوؤں سے بھر گئیں۔
 "تم میرے ساتھ میرے کھر چلو۔ وہیں مزید گفتگو بھی کریں گے اور ڈنر بھی ساتھ ہی لیں گے۔"

"من نہیں کر رہا۔"
 "من کے خلاف چلو۔ کبھی کبھی اس سے بھی کلیان ہوتا ہے۔"

"کلیان تو خاک ہو گا لیکن چیخ ضرور ہو جائے گا۔ چلتی ہوں تمہارے ساتھ۔"

"میں تمہیں کچھ ایسے واقعات بھی سناؤں گا جن کا دہلی

کے اخباروں میں خوب چرچا ہوا ہے۔ پلیگ کی وبا سے بڑے بڑے عجیب رد عمل سامنے آئے ہیں۔

کچھ دیر کے بعد انورا دھانے گیرج سے گاڑی نکالی اور کوشل اور وہ مدھیہ مارگ پر آگئے اور کوئی بیس منٹ کے بعد اس لین میں پہنچ گئے جہاں کوشل کا فلیٹ تھا۔ جس کی روشنیاں اس وقت جلیں گی جب کوشل قفل کھول کر اندر داخل ہو گا۔ دو دن سے تو اس میں اندھیرا ہی تھا۔

فلیٹ کی روشنیاں جل گئیں۔
 کوئل کا تین کمروں والا فلیٹ ایک دم جگمگا اٹھا۔
 "تمہارا کھر تو تمہاری غیر حاضری میں بھی ویسا ہی سجا
 سجایا اور خوبصورت رہتا ہے۔"

میں جب کھر سے باہر جاتا ہوں تو کمروں کی دیواروں
 کو، کھر کیوں کو، دروازوں کو، اپنی کتابوں اور دیواروں پر لگی
 تصویروں کو، کھر کی ایک ایک چیز کو یہ کہہ کر جاتا ہوں کہ
 تمہیں انورا دھا کی قسم بس اسی حالت میں رہنا جس میں چھوڑ
 کر جا رہا ہوں۔"

"اور سب کچھ اسی حالت میں رہتا ہے۔"

"ہاں، تم خود ہی دیکھ لو۔"

"دیکھ لیا۔" انورا دھا نے سنتے ہوئے کہا۔ کوئل سے
 ملنے کے بعد اس کے دماغ کا تناؤ بہت کم ہو گیا تھا۔
 "تمہیں رامائن کا ایک ورتانت سناؤ؟"
 "سناؤ۔"

"جب رام چندر، سیٹا اور لکشمی، راون کی لٹکا پر حملہ کرنے کے لئے پہلے رایشورم پہنچے تو رام چندر جی نے دیکھا کہ ایک گھری سمندر کے پانی میں اپنے بدن کو اچھی طرح گھیر کر کے باہر آتی تھی اور اپنے آپ کو ساحل کی مٹی سے پوری طرح ڈھانپ کر پھر سمندر کے پانی میں چلی جاتی تھی۔ اس طرح اس کے جسم سے لپٹی ہوئی ساری مٹی پانی میں کھل جاتی تھی۔ اس نے جب کئی بار ایسا کیا تو سیٹا نے گھری سے پوچھا، یہ تم کیا کر رہی ہو؟

گھری نے جواب دیا۔ بھگوان رام کے لٹکا پر پہنچنے کے لئے ٹیل بن رہی ہوں۔

یہ سن کر بھگوان رام ہنس دیئے۔

انہوں نے سمندر میں بڑے بڑے پتھروں پر 'رام' لکھ کر انہیں سمندر کے پانی میں دھکیل دیا۔ پتھر پانی کی سطح پر تیرنے لگے۔

ڈوبے نہیں۔

سیٹا اور لکشمی حیرت سے یہ منظر دیکھ رہے تھے۔ جب بڑے بڑے پتھر جن پر 'رام' لکھا تھا تیرتے ہوئے سمندر کے

پار، راون کی لٹکا کے قریب پہنچے تو راون کی پتی مندودری
 انہیں دیکھ کر حیران رہ گئی۔ مندودری راون سے بولی۔
 تم بھی بڑے شگتی شالی ہو۔ اپنی شگتی کا ثبوت دو۔
 کیا تم بھی متھروں پر اپنا نام لکھ کر انہیں ساگر میں تیرا سکتے
 ہو؟

راون نے تین چار بڑے بڑے متھروں پر اپنا نام لکھ
 کر انہیں ساگر میں ڈھکیل دیا۔ متھر واقعی پانی کی سطح پر تیرنے
 لگے۔ ڈوبے نہیں۔ مندودری کو بڑا آश्چریہ ہوا۔
 وہ راون سے بولی۔

سچ سچ بتاؤ یہ متھر کیوں نہیں ڈوبے؟

راون مسکرایا اور بولا

میں نے متھروں پر اپنا نام لکھ کر جب انہیں سمندر میں
 پھینکا تو ان سے کہا۔ تمہیں رام کی سو گندھ ڈوبنا نہیں۔
 "ہاؤ گریٹ"

"بس میں بھی تمہارے نام کا فائدہ اٹھاتا ہوں۔"
 "کوئل تمہارے ساتھ رہ کر تو کوئی بھی نہیں ڈوب
 سکتا۔ تم بہت بڑے آدمی ہو۔"

"مسکا نکا رہی ہو؟"

"نہیں، سچ کہہ رہی ہوں۔" اس نے کوشل کو اپنی
بانہوں میں لے کر اُسے چوم لیا۔ "تم میں بڑی مورل سڑیتھ
ہے۔"

"تو چلو اس جھوٹی سچائی کے نام ایک ایک ڈرنک ہو
جائے۔"

ڈرنکس ایک کی جگہ دو ہو گئیں۔ ماحول کچھ سنجیدہ ہو گیا۔
"فراق گورکھپوری کا کون سا شعر سنایا کرتے ہو تم اس
ماحول میں؟"

اُسے تھے ہنستے کھیلتے، میخانے میں فراق

جب پی چکے شراب تو سنجیدہ ہو گئے

فراق بہت بڑا شاعر ہے

"لیکن اُس کی پرسنل لائف تو اچھی نہیں تھی۔"

"پرسنل لائف کس کی اچھی ہوتی ہے؟ اہل دی گریٹ

مین ہیوین سیرز۔

لیکن وہ پھر بھی گریٹ ہیں۔ ہمیں دوسروں کی

جمینٹ کرنے کا کوئی حق نہیں۔"

"لیکن ہم کرتے تو پھر بھی ہیں۔"

"غلط کرتے ہیں۔"

"اور یہ جو کچھ سورت میں ہو رہا ہے وہ غلط نہیں ہے کیا؟
حکومت کی یہ غفلت - شہر کی سینی ٹیشن کو سنبھالنے میں
کو تاہی - لوگوں کا شہر سے ایک دم بھاگنا - حفاظتی داؤوں کی
کمی - ان کا دراپیوگ - ڈاکٹروں کی لاپرواہی - خود ڈاکٹروں کا
شہر چھوڑ کر بھاگنا اور ڈاکٹر شانتی اگروال کی موت -"
"دوسری باتوں کے بارے میں تو کچھ نہیں کہتا - ہر
اخبار میں اس کا چرچا ہے -

میڈیا کا آجکل ایک ہی موضوع ہے - سورت اور پلیگ -
لیکن ایک بات بہت غلط ہوئی انورادھا - "کوشل نے
اپنے گلاس میں وِسکی ڈالتے ہوئے کہا
"کونسی بات؟"

"شانتی اگروال کی موت - موت کے تو اور بھی کئی
بہانے ہو سکتے تھے - وہ خود کشی ہی کر لیتی - **پلیگ سے تو نہ**
موتی کم بخت - اشوک ذہنی طور پر برباد ہو جائے گا۔"
"میں بھی یہی سوچتی ہوں - اس کو یہاں آجانے کے

لئے کہہ دوں؟"

"ہرگز نہیں۔ میں نے دہلی میں جو کچھ سنا اور اخباروں میں جو کچھ پڑھا ہے بڑا ہی حوصلہ شکن ہے۔ میں وہ سبھی اخبار تمہیں دے دوں گا پڑھ لینا۔ لیکن کچھ واقعات کا ذکر میں کر بھی دیتا ہوں۔ اشوک کو وہیں رہنے دو اور حالات کا مقابلہ کرنے دو"

"تو تمہارا یہی مشورہ ہے؟"

"ہاں۔"

"اور اگر وہ وہاں کے حالات سے ڈر کر یہاں آ گیا تو کیا کریں گے؟"

"اس بات کا فیصلہ اسی وقت کریں گے۔ اس لمحہ اس مسئلے پر سوچنا بیکار ہے۔ دہلی کی اخباروں سے جو میں نے جانا ہے وہ یہ ہے کہ پلیگ کی بیماری نے لوگوں کی جانیں تولی ہیں لیکن سب سے بڑا نقصان اُس نے یہ کیا ہے کہ انسانی رشتوں کو بے حد کمزور کر دیا ہے۔ لوگ ایک دوسرے سے ڈرنے لگے ہیں۔ پڑوسیوں نے ایک دوسرے سے ملنا چھوڑ دیا ہے۔ اگر کوئی آدمی اسپتال میں چیک اپ کے لئے گیا ہے تو اس نے وہاں اپنا نام اور پتہ غلط بتایا ہے۔ اُسے کمائی میں مر جانا قبول

ہے، پلیگ کی بدنامی سے نہیں۔ تمہیں ایک واقعہ سنانا ہوں۔
 "ساؤ۔"

"دہلی کا ایک مسئلہ یہ بھی ہے (ویسے یہ ہر بڑے شہر کا ہے) کہ روزی روٹی کے چکر میں بہت سے لوگ اپنے اپنے گاؤں چھوڑ کر یہاں آ گئے ہیں۔"

"اور یہی پروسیس اب بھی جاری ہے۔ لوگ دیہات سے اب بھی آرہے ہیں۔"

"میں تمہاری بات سے سہمت ہوں۔ لیکن وہ دہلی رہتے ہوئے بھی اپنے سہمذھیوں سے، یار دوستوں سے، کبھی کبھار ہی ملتے ہیں۔ ایک دوسرے سے کسی کا کوئی واسطہ نہیں۔ کچھ سال پہلے بھنبھنٹو کے گاؤں سے ایک لڑکا اوم پرکاش شرما، ملازمت کے لئے دہلی آ گیا۔ لیکن یہاں آ کر وہ اپنے لوگوں سے، جو اس سے پہلے یہاں موجود تھے، بہت ہی کم ملا۔ اس نے لوہا منڈی کی ایک فرم میں نوکری کر لی اور فرم کے دو کیبن والے دفتر میں ہی رات گزارنے لگا۔ یہ سلسلہ اب تک جاری ہے کیوں کہ فرم کے مالک کو اس پر کوئی اعتراض نہیں۔ لیکن سورت میں مہیلی پلیگ نے اس کے لئے ایک عجیب پریشانی پیدا

کر دی۔ اس کے تاؤ کا لڑکا جو گیندر سورت میں ایک کپڑے کی
 دوکان پر نوکری کر رہا تھا۔ وہ دوکان کس بازار میں تھی اور اس کا
 کیا نام ہے، اوم پرکاش کو اس کا کوئی علم نہیں۔ نہ ہی اس
 نے کبھی اس کے بارے میں معلومات حاصل کرنے کی کوشش کی۔
 پلیگ کی وجہ سے سورت کے سب بازار بند ہو گئے۔ ہر طرف
 خوف و ہراس چھا گیا۔ لوگ شہر کو چھوڑ کر بھاگنے لگے۔ سب
 کو اپنی جان بچانے کی فکر تھی۔ جو گیندر بھی شہر چھوڑ کر
 جانے والی بھینڈ میں شامل ہو گیا۔ اس کے پاس اوم پرکاش کا
 ایڈرس تھا۔ وہ دہلی پہنچتے ہی سیدھا اس کے پاس آ گیا۔ اوم
 پرکاش اسے دیکھ کر حیران تو ہوا لیکن اس سے زیادہ کچھ تاجھ
 نہیں کی۔ رات وہیں دفتر کے کیمین میں گزارنے کے بعد اگلے
 دن وہ صبح سویرے دہلی میں کھومنے کے لئے نکل گیا۔ شام کو
 لوٹا تو اوم پرکاش نے کہا۔ یار پلیگ کا ہر طرف بلہ مچا ہوا ہے۔
 تو بھی اپنا چیک اپ کروا لے۔ اگلی صبح وہ اپنے کزن سے جی
 ٹی بی اسپتال کا ایڈرس لیکر اکیلا ہی وہاں چلا گیا۔ کوئی تین بجے
 کے قریب اوم پرکاش کو آئی ڈی اسپتال سے جو گیندر کا ٹیلی
 فون آیا۔ تو نے مجھے کہاں مھنسا دیا ہے۔ اسپتال والوں نے تو

مجھے بھرتی کر لیا ہے۔ اوم پر کاش دیر تک اسے ٹیلی فون پر سمجھاتا، جُٹھاتا رہا۔ لیکن اگلے دن تو معاملہ ایک دم بگڑ گیا۔ دوپہر تک میونسپل کارپوریشن کے چار آدمی اوم پر کاش کا پتہ پوچھتے پوچھتے لوہا منڈی میں آ گئے۔ انہوں نے اس پاس کی سب فیکٹریوں میں گولیاں اور کیسول بانٹ ڈالے۔ فرم کا مالک اوم پر کاش پر بے حد ناراض ہوا۔ اوم پر کاش نے فوراً اسپتال کا ٹیلی فون کھٹکھٹایا اور جو گندر کو ڈانٹ پلائی۔ تو نے راجستھان کے بجائے میری فرم کا ایڈرس کیوں دیا۔ معلوم ہوا کہ جو گندر نے اس کی فرم کا ایڈرس تو ٹھیک لکھوایا تھا لیکن اپنا نام جو گندر کے بجائے منگت لکھوایا تھا، اسپتال کی ریکارڈ میں۔

"لیکن اس نے غلط نام کیوں لکھوایا؟" انورا دھانے

پوچھا۔

"صرف اس لئے کہ اگر وہ صحیح نام لکھواتا تو اگلے دن اس کا نام اخبار میں چھپتا تو اس کے ساتھ اس کی کھرواؤں کی بھی بدنای ہوتی۔ لوگ اب پلیگ سے زیادہ اپنی بدنای سے ڈرتے ہیں۔ میں تمہیں اس سے بھی زیادہ سنسنی خیز خبر سنانا ہوں۔"

"تو ڈھیر ساری خبریں اکٹھی کر کے لائے ہو؟"

"تمہیں اخباروں کے تمام کلپنگ دیتا ہوں۔ انہیں پڑھنا تو تمہیں معلوم ہو گا کہ پلگ سے ڈر کر لوگ کیسی کیسی حرکتیں کر رہے ہیں۔ اس بیماری نے انسانی رشتوں پر بہت بڑا حملہ کیا ہے۔ سرکار نے ڈاکٹروں کی جو ٹیم سورت میں وہاں کے حالات کا جائزہ لینے کے لئے بھیجی اس میں National Institute of Communicable Diseases کے ڈاکٹر ایس جے رحمان بھی شامل تھے۔ وہاں سے رپورٹ بھیجنے کے بعد جب وہ دہلی واپس آئے تو اصول کے مطابق اپنے مجیک اپ کے لئے آئی ڈی اسپتال میں گئے۔ لیکن اسپتال کا ماحول اتنا خراب تھا اور حالت اتنی بُری تھی کہ وہ اپنے کھر آگئے اور وہیں اپنا علاج کرانے لگے۔ اسپتال والوں نے ڈاکٹر کو بھگڑا ڈکیر کر دیا۔ جس دن سنٹرل گورنمنٹ کے ہیلتھ سیکرٹری نے انہیں کھر پر ہی ان کے اچھے کام کے لئے انہیں مبارک دی، اُسی شام پولیس ان کے کھر پہنچ گئی۔ سرکار کے اعلیٰ افسروں کے کہنے پر پولیس نے ان کا چچھا مھوڑا اور اس کے بعد کچھ افسر خود انہیں دیکھنے کے لئے ان کے مکان پر بھی آئے اور اپنی تسلی

کر کے چلے گئے۔ اس کے باوجود سریتا وہاں کے پاکٹ ڈی میں ان کے پڑوسیوں پر دہشت چھا گئی۔ اسی شام ان کے کھر کا دروازہ کھٹکھٹایا گیا۔

ڈاکٹر نے خود ہی دروازہ کھولا۔

باہر ایک سردار جی کھڑے تھے۔ انھوں نے پوچھا

"ڈاکٹر رحمان ہیں؟"

"میں ہوں ڈاکٹر رحمان۔"

"آپ کو پلیگ ہے؟"

"نہیں دیکھ لیجیے۔ میں بالکل ٹھیک ہوں۔"

"ڈی پاکٹ کے لوگ کہہ رہے ہیں کہ آپ کو یہاں سے

ہٹایا جائے۔ بہتر ہو گا کہ آپ یہاں سے چلے جائیں۔"

یہ سن کر ڈاکٹر رحمان کی آنکھوں میں آنسو آ گئے۔ وہ

بتیس (۲۲) سال سے اس نوکری میں تھے اور چوبیسوں کی بیماری

کا دہلی میں ان سے بڑا کوئی ایکسپرٹ نہیں تھا۔ سرکاری سطح پر ان

کی اتنی عزت کی جا رہی تھی اور خود ان کے پڑوسی جن سے ان

کا کئی برسوں کا رشتہ تھا آج ان کی شکل تک دیکھنا نہیں چاہتے

تھے۔ وہ ایک دم پھوٹ پڑے اور دروازہ بند کئے بغیر ہی اندر

آگئے۔

”ذہنی طور پر لوگ اس قدر گر سکتے ہیں، میں تو سوچ بھی نہیں سکتی تھی۔“ انورا دھا بولی اور اس کی اپنی آنکھوں میں بھی آنسو آگئے۔

”اب تمہیں کیا بتاؤں کہ دہلی والے کتنے زیر موہی ہو گئے ہیں۔ پلیگ کی بیماری نے ان میں آئی سولیشن کا جذبہ خطرناک طور پر مضبوط کر دیا ہے۔ ہر تیسرے یا چوتھے آدمی نے منہ پر رومال باندھ رکھا ہے۔ بہت سے لوگ تو دفتروں میں بھی منہ پر رومال باندھ کر کام کرتے ہیں۔ بسوں میں بھی سب ایک دوسرے سے ہٹ کر ہی بیٹھنے کی کوشش کرتے ہیں۔ بات چیت تو درکنار۔ دہلی تو ویسے بھی یہی سکھاتی ہے کہ ایک دوسرے کو شک کی نظروں سے دیکھو اور کسی پر بھی اعتبار نہ کرو۔ لیکن پلیگ کی بیماری نے دلوں کے اندھیرے کونوں میں چھپے اس شک کے جذبے کو، دن کی روشنی میں، بیچ سڑکوں پر کھینچ کر کھڑا کر دیا ہے۔ کوئی کھنکار بھی دے تو لوگ چونک اٹھتے ہیں۔ خاوند، بیوی اور بچوں میں بھی مہلی سی بے تکلفی نہیں رہی۔ گھر میں بھی رومال منہ پر باندھ کر بات کرتے ہیں۔

اب تو گرل فرینڈز اور بوائے فرینڈز بھی ایک دوسرے سے ملنے سے ہچکچاتے ہیں۔ کہتے ہیں کسی زمانے میں دمشق میں اتنا بھیانک قحط پڑا تھا کہ عاشق عشق کرنا بھول گئے تھے۔ دہلی کی حالت دیکھ کر تو لگتا ہے کہ دمشق میں ایسا قحط ضرور پڑا ہو گا۔ ڈر اور شک تو انسانی بنیادی جبلتوں کو بھی ختم کر دیتے ہیں۔

"ٹھیک ہی کہہ رہے ہو تم۔"

"آئی ڈی اسپتال کے قریب رہنے والے لوگوں میں تو ایک عجیب سی تبدیلی آئی ہے۔"

یہ اسپتال تین طرف سے کالونیوں سے گھرا ہوا ہے۔ کوٹھیوں اور اسپتال کی درمیان کبھی دس ایکڑ کا پارک تھا۔ سرکار کی غفلت اور لوگوں کی لاپرواہی کی وجہ سے یہ پارک ایکدم جنگل میں بدل گیا، اسپتال کی پہلی عمارت اونچے اونچے پیڑوں کے کارن نظروں سی اوجھل ہونے لگی۔ اب ہوا یہ کہ لوگ گھروں کے ٹیرس سے ان درختوں کو دیکھتے اور ارد گرد پھیلی ہریالی کا لطف لیتے۔ لیکن جب ساری دہلی کے پلیگ کے مریض اس اسپتال میں بھرتی کئے جانے لگے تو یہ ہرا بھرا جنگل ڈر اور دہشت کا مرکز بن گیا۔ لوگ اب گھروں کے ٹیریوں پر

کھڑے ہو کر ایک دوسرے کو انگلی کی اشارے سے بتاتے ہیں۔ وہ رہا پلینگ کا وارڈ۔ وہ وارڈ ہے جہاں مریض آخری سانس لے رہے ہیں۔"

"میں نے مسئلے کے اس پہلو کی طرف دھیان ہی نہیں دیا تھا۔ تم نے تو ایک نیا ہی ڈاٹی مینشن پیش کیا ہے۔"

"پلینگ نہ صرف ہمارے اپنے ہی رشتوں پر اثر انداز ہوئی ہے بلکہ اس نے ہمارے انٹرنیشنل ریلیشنز کو بھی خراب کیا ہے۔"

اس کی شروعات اٹھائیس ستمبر کو ہوئیں۔ بمبئی سے جدہ جانے والی ایر انڈیا فلائٹ ابھی فضا میں ہی تھی اور اپنی منزل پر پہنچنے والی تھی کہ اچانک ایک پیغام ہوئی جہاز کے کریو کو دیا گیا۔ پیغام میں کہا گیا کہ ہوئی جہاز کو واپس بمبئی بھیج دیا جائے۔ اُسے جدہ میں اترنے کی اجازت نہیں تھی۔ وجہ یہ تھی کہ ہوئی جہاز اس علاقے سے آرہا تھا جو پلینگ کی زد میں تھا۔ جدہ کی حکومت کسی قسم کا خطرہ مول نہیں لینا چاہتی تھی۔ اسی روز دوپہر کو تری وینڈرم سے مسکت جانے والی فلائٹ کو بھی واپس بھیج دیا گیا۔ اُس کے بعد کویت، قطر، دبئی اور

بہرین سے بھی یہی پیغام آیا کہ ہندوستان سے جانے والی اور ان ملکوں سے ہندوستان آنے والی سبھی فلائٹیں رد کر دی گئی تھیں۔ جرمنی، فرانس اور اٹلی نے بھی بڑے زبردست حفاظتی اقدام اٹھائے اور مسافروں کے ساتھ بڑا توہین آمیز سلوک کیا جانے لگا۔ پاکستان اور بنگلہ دیش نے بھی اپنی فلائٹس کینسل کر دیں۔ لیکن سب سے زیادہ توہین تو روم میں مدر ٹریسا کی ہوئی۔ مدر ٹریسا ایر انڈیا کی فلائٹ سے روم پہنچ رہی تھیں۔ جوں ہی وہ ایر پورٹ پر اتریں انہیں میڈیکل کے لئے بھیج دیا گیا جس میں کئی کھنٹے لگ گئے۔ بہت دیر بعد مدر ٹریسا کو ماسک پہنے ہوئے ایر پورٹ کا ایک ملازم ویل چیر پر بیٹھا کر ایر پورٹ سے باہر لایا۔ مدر کی حالت اس وقت بے حد خراب تھی۔

"دس از ویری ویری السلٹنگ" - "انورادھا نے اپنا خالی گلاس جسے وہ کافی دیر سے ہاتھوں سہلا رہی تھی میز پر رکھتے ہوئے کہا۔

"بٹ دس از اے فیکٹ۔"

"مجھے یہ سب سُن کر شرم آرہی ہے۔"

"انورادھا، فوراً میں پلیگ کے پہلے کیس کا پتہ لگنے

کے کچھ ہی دنوں کے اندر اندر ہندوستان انٹرنیشنل لیول پر مجرم قرار دے دیا گیا تھا۔ حیرت کی بات یہ بھی ہے کہ بیماری تو سورت میں شروع ہوئی لیکن اس وقت پلنگ کی سب سے زیادہ تعداد دہلی میں ہے۔

رات کو جب کوشل انورادھا کو اس کے کھر پھوڑنے آیا تو انورادھا بہت ڈی پر لیڈ تھی۔ جب وہ کوشل کے ساتھ اس کے فلیٹ پر گئی تھی تو اس کو یہ امید تھی کہ وہاں جا کر وہ سنبھل جائے گی۔ لیکن کوشل نے جو باتیں سُنائی تھیں اُن سے اس کی ذہنی حالت سنبھلنے کے بجائے اور خراب ہو گئی تھی۔ جب کوشل نے رخصت ہونے سے پہلے انورادھا کو اپنے بازوؤں میں لے کر اُسے چوما تو اس کی آنکھوں میں ڈھیر سارے آنسو آ گئے۔

رات کو انور ادھا کی حالت بڑی عجیب سی رہی۔
 ادھی رات تک تو اُسے نیند نہیں آئی۔ بستر پر پڑی
 پڑی کروٹیں بدلتی رہی اور اُوٹ پٹانگ باتیں سوچتی رہی۔ وہ جو
 پروپین لگ بھگ پچھلے دو دن سے چل رہا تھا، وہ ابھی تک ختم
 نہیں ہوا تھا۔ جیسے وہ ایک اکاونٹس کلرک کی طرح اپنی تمام
 گزری ہوئی زندگی کے ایک ایک لمحے کا حساب کر رہی ہو۔
 ایک یہی بات تھی جو اُسے ایک دم ناپسند تھی۔ وہ اپنی
 زندگی میں حساب کتاب کی بڑی کچی تھی۔ جب سے اُس نے
 ملازمت شروع کی تھی ایک بار ابھی اپنی تنخواہ کے نوٹوں کو
 نہیں گنا تھا۔ دفتر کا کیشیر ہر مہینے کی پہلی تاریخ کو اُسکی تنخواہ
 کا پیکیٹ اُسے پکڑاتا اور ہر بار ہی اس سے کہتا کہ وہ نوٹ رکن
 لے لیکن اس نے کبھی اُس کی بات نہیں مانی اور ہمیشہ بنا کئے
 تنخواہ کا لفافہ اپنے پرس میں ڈال لیا۔ ایک دفعہ کیشیر نے جان
 بوجھ کر اُسے دو سو روپے کم دیئے اور اُس نے معمول کی طرح
 لفافہ اپنے پرس میں رکھ لیا۔ کھر جا کر بھی رقم کو نہیں گنا۔ دو

دن کے بعد کیشیر نے اُسے بتایا کہ اس نے دو سو روپے کم دیئے تھے اور سوچا تھا کہ اُس کی باس کھر جا کر رقم کو رکنے گی اور سوچے گی کہ کیشیر اُسے ہر بار ہی کم رقم دیتا تھا۔ پھر کیشیر نے دو سو روپے دیئے اور کہا کہ جب بھی کسی سے رقم لی جائے یا کسی کو دی جائے تو اُسے گننا ضرور چاہیے۔ لیکن اُس خدا کی بندی نے عمر بھر بھی اس ہدایت پر عمل نہیں کیا بلکہ اس کے ریڈیل کے طور پر اُسے ان تمام لوگوں سے چڑ ہو گئی جو حساب کتاب کرتے تھے۔ وہ اکاؤنٹس والے لوگوں کو ناپسند کرنے لگی یہاں تک کہ بینکوں میں کام کرنے والے لوگوں سے بھی اس کا خدا واسطے کا بیر ہو گیا۔ اس طرح کی ذہنی ساخت بن گئی تھی انورا دھا کی۔

اور اب دو دن سے وہ اپنی زندگی کے لمحوں کا حساب کتاب کر رہی تھی اور اس کی وجہ سے اسے بڑا ذہنی تناؤ تھا۔ اُدھی رات سے زیادہ گزر چکی تھی اور انورا دھا ابھی تک جاگ رہی تھی۔ زیرو کینڈل پاور کا نیلے رنگ کا بلب جل رہا تھا جس کی وجہ سے کمرے میں ہلکی سی پراسرار قسم کی روشنی مچھلی ہوئی تھی۔ انورا دھا کو سونے کے کمرے میں گہرا اندھیرا پسند

نہیں تھا۔ دراصل اندھیرے سے اسے خوف آتا تھا۔ اسے لگتا تھا جیسے اندھیرے میں دیواروں پر عجیب عجیب شکلیں ناہمتی رہتی تھیں اور اسے ڈراتی رہتی تھیں۔ لیکن آج تو کیفیت بالکل ہی مختلف تھی۔ آج تو اسے ہلکی سی روشنی میں بھی ڈر لگ رہا تھا اور عجیب عجیب سے پیکر کمرے کی دیواروں پر حرکت کر رہے تھے۔ یہ سب گناہ پیکر تھے اور وہ ان میں سے کسی کی بھی شناخت نہیں کر سکتی تھی۔ اسی لئے وہ اور بھی زیادہ پریشان تھی۔ اسے لگ رہا تھا جیسے وہ تمام لوگ جو کبھی نہ کبھی اس کی زندگی میں آئے تھے، آج کی رات اس کے کمرے میں جمع ہو گئے تھے اور اس سے اپنا حساب پھلتا کر رہے تھے۔ آج جیسے وہ کسی ان نیشنلائزڈ چھوٹے سے بینک کا برانچ مینجر بن گئی تھی اور سب اپنے اپنے چھوٹی چھوٹی رقموں کے ڈس آئرڈ چیک لے کر انہیں بھٹانے اس کے پاس آ رہے تھے۔ ایک بھوم اکٹھا ہو گیا تھا برانچ مینجر کے کمرے میں اور بینک کا کیشیر اسے کہہ رہا تھا کہ ان کی برانچ میں اس وقت اتنی رقم نہیں تھی کہ سارے چیک کیش کئے جاسکیں۔ اس کے لئے ہیڈ کوارٹر سے لوہے کے بلے میں مزید رقم منگوانی پڑے گی اور آدھی رات کو یہ

کسی بھی حالت میں ممکن نہیں تھا۔ چیک کیش کرانے والوں کی زبھیڑ بڑھتی جا رہی تھی اور کسی وقت بھی کوئی نہ کوئی ہنگامہ ہو سکتا تھا۔ کیشیر بے بسی کے عالم میں اس کے سامنے کھڑا تھا۔

"ہمیں اللام بجادینا چاہیے" کیشیر نے مشورہ دیا تھا

"کیوں؟"

"زبھیڑ بینک پر حملہ کر سکتی ہے"

"نہیں اللام نہیں بجانا چاہیے۔ یہ حملہ کرنے والی زبھیڑ

نہیں۔"

"تو کیسی زبھیڑ ہے میڈم؟"

"یہ پریشان اور نہتے لوگوں کی زبھیڑ ہے۔"

"تو ہم انہیں کہہ دیتے ہیں کہ صبح آئیں ان سب کے

چیک کیش ہو جائیں گے۔"

"یہ ڈس آرڈر چیک ہیں۔ صبح بھی کیش نہیں ہوں

گے۔"

"تو پھر کیا کیا جائے؟"

"ان سب سے چیک لے لیجیے۔"

انور ادھا کو لگا کہ کمرے کی دیواروں پر حرکت کرتے

ہوئے لوگوں سے ایک شخص اُن کے ڈس آرڈر چیک اکٹھے کرتا
جا رہا تھا۔

انور ادھانے جب غور سے دیکھا تو اسے لگا جیسے وہ خود
ہی اس مچھوٹے سے بینک کا کیشیر تھی اور وہ خود ہی ڈھیروں
ڈس آرڈر چیک، بینک کے اندر جمع لوگوں سے کولیٹ کر رہی
تھی۔

بھیڑ میں سب سے آخر میں کھڑا شخص ستونت تھا۔
جب انور ادھانے اس کے ہاتھ سے چیک لینے لگی تو وہ بولا
"میرے چیک کی رقم سب سے زیادہ ہے اسے سب
سے پہلے کیش کر دیجیے۔"

"آپ کا اکاؤنٹ تو کلوز ہو چکا ہے چیک کیش نہیں ہو
سکتا۔"

"تو میں کیا کروں؟"

"نیا اکاؤنٹ کھلوائیے۔"

"کہاں؟"

"کسی دوسرے بینک میں۔"

"یہاں کیوں نہیں؟"

"یہ بینک فیل ہو چکا ہے۔"
 انورا دھانے دیکھا ستونت بڑا غمگین اس کے سامنے کھڑا
 تھا اور کہہ رہا تھا
 "مجھے تو آپ سے اپنا قرضہ واپس لینا ہے۔ میرا قرضہ تو

واپس دیجئے۔"

"نہیں۔" انورا دھا زور سے جتنی اور پھر بڑا کر اس
 نے بجلی جلا دی۔ دیواروں پر حرکت کرتے ہوئے سبھی پیکر
 غائب ہو گئے۔ ان میں ستونت بھی شامل تھا جو اس سے اپنا قرضہ
 وصول کرنے آیا تھا۔

کمرے میں اب بھر پور روشنی تھی

اور صبح کے تین بج رہے تھے۔

اسے لگا کہ حساب کتاب کی پٹاری تو اب بھی کھلی تھی
 اس پر تو کسی نے ڈھکنا رکھا ہی نہیں تھا۔
 وہ بستر سے اٹھی۔

اسے بڑے زور کی پیاس لگ رہی تھی۔ اس نے تپائی
 پر رکھی تھرموس سے گلاس میں پانی انڈیلا اور غٹا غٹ پی گئی۔
 اس کا سینہ جیسے اندر سے جل رہا تھا۔

پھر وہ ہاتھ روم میں گئی۔ وہ رات کو ہاتھ روم میں
روشنی جلتی رہنے دیتی تھی۔ اس نے ویسے ہی غیر ارادی طور پر
آئینے میں دیکھا جیسے ہم ہاتھ روم میں داخل ہوتے اکثر دیکھتے ہیں
حالانکہ کئی بار دیکھنے کا ارادہ بھی نہیں ہوتا۔

آئینے میں ستون موجود تھا۔

ویسا ہی غمگین اور بے بس جیسے وہ ابھی کچھ دیر پہلے
کمرے کی دیوار پر نظر آ رہا تھا
انورادھا ٹھٹھک گئی۔

"یہاں کیا کر رہے ہو تم؟"

"اپنے قرضے کی وصولی کا پھر تقاضا کر رہا ہوں۔"

"مجھے تمہارا کوئی قرضہ نہیں دینا۔"

"تم سود مت دو لیکن میری اصل رقم تو واپس کرو۔"

ویسے تو اب تک سود کی رقم بھی اصل سے کئی گنا ہو گئی
ہو گی۔"

"میں نے اپنے پرانے حساب کتاب ختم کر ڈالے ہیں۔"

"لیکن مجھے تو اپنا حساب کتاب پوری طرح یاد ہے۔ میں

نے اسے ختم نہیں کیا۔"

"تو جاؤ جہنم میں۔"

"وہیں سے تو میں آیا ہوں۔"

"دفع ہو جاؤ۔" یہ کہہ کر انورا دھاتپچھے کو مڑی کہ کوئی چیز اٹھا کر آئیے پر پھینک دے۔ آئیٹن ٹوٹ جائے اور اس میں جھانکتی ہوئی شکل ایک دم غائب ہو جائے۔

لیکن اسی لمحہ معجزہ ہو گیا!

انورا دھانے دیکھا کہ آئیٹن میں ستون کی جگہ اس کا بھائی اشوک کھڑا تھا۔

وہ بڑی معصومیت سے مسکرا رہا تھا۔

وہ بولا۔

"دیدیں، میرا بھی حساب کتاب ہے۔"

"کونسا حساب کتاب؟"

"آج سے پانچ سال پہلے والا۔ جب تم نے میرا ایڈمشن میڈیکل کالج میں کروایا تھا۔ اپنی ڈھیر ساری رقم کے علاوہ بینک سے قرضہ بھی لیا تھا۔ تم یہ سب کچھ نہ کرتیں تو میں ڈاکٹر کیسے بنتا۔"

"وہ میرا فرض تھا۔"

"اب میں اس پوزیشن میں ہوں کہ وہ ساری رقم واپس
 کردوں اور تم بینک والوں سے لیا لون لوٹا دو۔"

"مگر میں اب اس پوزیشن میں نہیں ہوں۔"

"کیوں۔"

"جن بینکوں میں میرا حساب تھا وہ سب فیل ہو گئے
 ہیں۔"

"کیسے؟"

"مجھے خود معلوم نہیں۔ مگر تم یہاں کیسے پہنچ گئے
 ہو؟"

"نُورَت سے ڈر کر بھاگ آیا ہوں۔"

"اور شانتی؟"

"وہ مجھ سے پہلے بھاگ آئی ہے۔ اُسے ہی کھوجنے آیا
 ہوں۔"

"شانتی کو کھوجنے آئے ہو؟"

"ہاں دیدی؟"

"وہ یہاں تو نہیں آئی۔"

"مجھے تو اس نے یہی کہا تھا کہ وہ چنڈی گڑھ جا رہی

تھی۔"

"پاگل ہو رہے ہو کیا؟"

"ہاں مجھے مینٹل ہسپتال میں داخل کرادو۔"

اور پھر انورادھا نے دیکھا کہ اشوک نے پاگلوں کی طرح زور زور سے قہقہے لگانے شروع کر دیئے تھے۔

اور پھر اچانک آئیٹے کی سطح ایکدم صاف ہو گئی۔

آئیٹے میں نہ ستون تھا اور نہ اشوک۔ البتہ اسکے قہقہے ابھی تک باتھ روم میں گونج رہے تھے۔

انورادھا فوراً باتھ روم سے نکل کر کمرے میں واپس آ گئی۔ اس کا سر بُری طرح چکرا رہا تھا۔ اُس نے اپنے آپ کو بستر پر گرا دیا۔ پھر اُس پر غنودگی چھا گئی۔

جب انورادھا کی آنکھ کھلی تو باہر روشنی پھیل رہی تھی۔

رات ختم ہو گئی تھی اور دن چڑھ رہا تھا۔

اس نے ایک بار پھر اپنے آپ کو ہلکے سے کبل میں ڈھک لیا اور آنکھیں بند کر کے سر کو تکیے پر رکھ دیا۔ اُس کے ذہن میں ابھی تک اُتھل مٹھل تھی۔ جو تجربہ اُسے رات ہوا تھا وہ اسی کا تجزیہ کر رہی تھی لیکن سب کچھ دُھندلا دُھندلا سا تھا۔ کچھ

بھی صاف اور واضح نہیں تھا۔

ٹیلی فون کی کھنٹی بجی۔ کوشل کافون تھا۔
"کہورات کیسی گزری؟"

"بہت خراب۔"

"کیا ہوا؟"

"تین بجے تک تو جاگتی رہی۔"

"پھر؟"

"پھر ہیلو سی نیشنز پریشان کرتے رہے۔"

"تم تو پریشان ہونے کے لئے کوئی نہ کوئی بہانہ ڈھونڈ

ہی لیتی ہو۔"

"اور تم اپنے فضول قسم کے کومینٹس کے لئے۔"

انور ادھانے دوسری طرف سے کھلے قہقہے کی آواز سنی

تو اُسے برا نہیں لگا۔ بے دے کے وہی تو ایک آدمی تھا جو ہر

سچویشن میں اس کا ساتھ دیتا تھا۔

"آج آفس جارہی ہونا؟"

"ہاں۔"

"تو دوپہر کو میری طرف آجانا، لچ کے لئے۔"

"اچھا۔"

اور گفتگو نہیں ہوئی۔

انورادھا تیار ہو کر ساڑھے نو بجے کے قریب آفس چلی گئی۔

ساڑھے گیارہ بجے دفتر کے چپڑاسی نے دروازہ کھول کر انورادھا سے کہا کہ کوئی صاحب اس سے ملنے آئے تھے۔ اس نے اندر آنے کے لئے کہہ دیا۔

اس کی حیرت کی انتہا نہ رہی جب اس نے دیکھا کہ اس کا بھائی اشوک اس کے کمرے کا دروازہ کھول کر اس کے سامنے کھڑا تھا۔

"ارے تم!"

"ہاں دیدی"

انورادھا نے اسے اپنی بانہوں میں لے کر اس کا ماتھا

چوم لیا

"کب پہونچے تم؟"

"صبح پانچ بجے، کالکا میل سے۔"

"کہاں رہے اب تک؟"

"میں سیدھا پی جی آئی چلا گیا تھا میڈیکل ٹیسٹ کے لئے۔ میڈیکل کوڈ آف کانڈیکٹ یہی کہتا ہے۔"

"اچھا کیا تم نے۔ ورنہ ایک اور جھگڑا کھڑا ہو جاتا۔"

انورادھا نے خود ہی اشوک کا چھوٹا سا اچھی کیس اٹھا کر ایک طرف رکھا اور چیرا سی کو چائے لانے کے کہا۔

اشوک نے بتایا کہ پی جی آئی کے ایک ڈاکٹر کے مطابق سورت سے چنڈی گڑھ آئے ہوئے ایک آدمی کو اسپتال میں ایکزیٹمن کرنے کی بعد علاج کے لئے آئی سولیشن وارڈ میں رکھا گیا تھا اور وہاں سے وہ بغیر کسی اطلاع کے غائب ہو گیا تھا۔

اس کی وجہ سے پی جی آئی میں بڑی بچینی تھی۔ ایسا ہی ایک مریض جنرل اسپتال میں داخل کیا گیا تھا۔ اٹھارہ سالہ اس نوجوان کا نام اجیت سنگھ تھا اور وہ موہالی کا رہنے والا تھا اس کے بارے میں مزید واقفیت اس لئے نہیں مل سکی کہ موہالی میں اس کے کھر تالا لگا ہوا تھا اور کسی کو اس نوجوان کے بارے میں کچھ معلوم نہیں تھا۔

انورادھا کو یہ سن کر حیرت ہوئی۔ اخباروں میں تو ان دونوں کیسوں کا ذکر نہیں تھا۔ ہو سکتا ہے ایک آدھ دن میں

کوئی اخبار اس خبر کو لے لے۔

چائے پیتے ہوئے انورا دھانے کہا۔
"تمہارے تار نے تو ایک دم دہلا دیا۔ وٹ ہسپنڈ لو

ثانتی؟"

"کیا بتاؤں دیدی۔ اسے بس مرنا ہی تھا۔" یہ کہتے ہوئے
اشوک کی آنکھوں میں آنسو آ گئے۔
"کچھ بتاؤ تو ہسی۔"

"کیا بتاؤں دیدی۔ بڑی ٹریجک کہانی ہے۔ مجھے یقین
ہو گیا کہ جب انسانی آبادی کو بڑی لیول پر ختم ہونا ہو تو اس
میں کوئی غائبانہ ہاتھ ضرور ہوتا ہے۔ سورت میں انسانوں کی
تباہی میں ان کا اپنا ہاتھ تو ہے ہی لیکن اس میں کسی آسمانی
طاقت کا بھی ہاتھ ہے۔"

سورت کے بہت بڑے کاروباری اور صنعتی شہر میں پانچ
لاکھ لوگ پسماندہ علاقوں میں رہتے ہیں۔"

"دو سال پہلے چنڈی گڑھ کی کل آبادی پانچ لاکھ کے
قریب تھی۔ میں سوچتی ہوں کہ اگر اس ساری آبادی کو سبز میں
ہی رہنا پڑتا تو ان کا کیا حال ہوتا؟"

"پھر یہ سٹی دی بیوٹی فل نہ بن پاتا بلکہ نرک بن جاتا۔"

اشوک نے کہا

"چھوٹے چھوٹے نرک تو ہر بڑے شہر میں ہوتے

ہیں لیکن وہ عام آدمی کی آنکھوں سے اوجھل رہتے ہیں۔"

"نرک تو ہر آدمی کے اندر بھی ہوتا ہے دیدی۔"

"ہائے کیا بات کہہ دی ہے تم نے۔ اور ہر آدمی کسی نہ

کسی کھشن اپنے اپنے نرک کی آگ میں جلتا بھی ہے۔"

"میں بھی تو جل رہا ہوں اپنے ہی نرک میں کئی دنوں

سے دیدی۔" یہ کہتے ہوئے اس کے ہونٹوں سے ایک لمبی سرد

آہ نکل گئی۔ "نورت شہر میں ایسے کئی علاقے ہیں جو ایک دم

نرک ہیں اور پانچ لاکھ سے زیادہ مرد عورتیں اور بچے ان میں

زندگی گزار رہے ہیں۔ کٹارگم، ویدردڈ اور رام نگر کے علاقے تو

پوری طرح سے دوزخ کا نظارہ پیش کرتے ہیں۔ ہر جگہ گندگی

کے بڑے بڑے ڈھیر جن میں سڑاند اور بدبو دن رات نکل کر

چھوٹی چھوٹی کچی جھونڈیوں میں داخل ہوتی رہتی ہے۔ گندے

پانی کے جوہڑ جن میں فیکٹریوں سے نکلتا ہوا زہر کھلتا رہتا ہے

اور جس کے نکاس کا کوئی سادھن نہیں۔ ڈھورڈ نگر مر جائیں تو

کئی دنوں تک کارپوریشن کا کوئی آدمی مردہ جانوروں کو اٹھاتا نہیں۔ پلیگ کاسب سے پہلا حملہ ان ہی بستیوں پر ہوا۔ کٹار کم اور وید روڈ والے علاقوں میں مقامی لوگوں نے دو کلینکوں کی توڑ پھوڑ کی اور انہیں جلا ڈالا کیوں کہ ان کے مالک غیر سورتی ڈاکٹر بھاگ گئے تھے۔ خبر یہ تھی کہ قریب قریب ایک ہزار پرائیویٹ ڈاکٹر سورت پھوڑ کر بھاگ گئے تھے۔ سرکاری اسپتالوں کی حالت ویسے ہی خراب تھی۔ جو پرائیویٹ اسپتال اس نازک وقت میں مصیبت زدہ لوگوں کا ساتھ دے رہے تھے ان میں ڈاکٹر کانتی اگروال کا مدرٹریا اسپتال پیش پیش تھا۔

"وہی اسپتال جس میں تم کام کرتے ہو؟"

"ہاں وہی اسپتال جس میں پچھلے دو سال سے ڈاکٹر شانتی اگروال بھی اپنے بھائی کے ساتھ کام کر رہی ہے۔ شانتی بڑی ہی کیڈڈ ڈاکٹر تھی۔ ہمارے اسپتال کے سب ڈاکٹر دن رات ان علاقوں میں کام کر رہے تھے جہاں پلیگ کے کیس ہو رہے تھے۔

"شانتی اور میں رام نگر کے علاقے کو دیکھ رہے تھے جس میں اچانک ہی پلیگ کے کئی نئے کیس ہو گئے تھے۔ وہ پلیگ

کے شدید حملے سے متاثر ایک مچھوٹے سے بچے کو بچانے میں لگی تھی۔ میں نے کئی بار اسے ٹوکا بھی۔ احتیاط برتنے کی بھی ہدایت کی لیکن وہ اپنی ضد کی یہی اس بچے کو بچانے پر تکی تھی جس کی ماں نے رورو کو اپنے آپ کو ہلکان کر ڈالا تھا۔ دیدی اس کی ضد ہی نے اس کی جان بے لی۔ جب وہ اس بستی سے لوٹی تو مجھے شک ہوا کہ اسے بھی انفیکشن ہو گیا تھا۔ کانتی بھائی نے اپنی جان لڑادی اسے بچانے میں۔ خدمت میں میری طرف سے بھی کوئی کمی نہ تھی۔ جو کچھ ہو سکتا تھا ہم نے کیا لیکن وہ بچ نہ سکی۔ اس کی موت کا یہ خبر ہوا کہ ہمارے اسپتال میں کام کرنے والے باہر کے کئی ڈاکٹر اسپتال چھوڑ کر بھاگ گئے۔ لیکن میں نہیں بھاگ سکا۔ میرے پاؤں میں تو جیسے کسی نے کیل گاڑ دی تھی۔ میں تو اپنی جگہ سے ہل بھی نہیں سکتا تھا۔ لیکن ڈرنے میرے دل و دماغ کو بری طرح اپنی پکڑ میں لے لیا تھا۔ شانتی کی ڈیڈ باڈی کو جلا کر واپس آنے کی بعد مجھے تمام رات یہ احساس ہوتا رہا کہ میں خود بھی آگ کے شعلوں میں جل رہا ہوں۔

"ویری سیڈ اشوک۔"

"کانتی بھائی کے تو سارے خواب ہی ٹوٹ گئے تھے۔"

وہ تو اسپتال کا آدھے سے زیادہ کام میرے اور شانتی کے ذمے
 سوئپ دینا چاہتا تھا۔ اسی لئے اس کی خواہش تھی کہ ہم اگلے
 سال کے شروع میں ہی ٹھیک اس کے برتھ ڈے پر شادی
 کر لیں۔

شانتی کی موت کے بعد وہ بری طرح ٹوٹ گیا تھا۔ میں
 بھی چاہتا تھا کہ اسپتال کو چھوڑ کر کہیں چلا جاؤں لیکن ہمت نہ
 ہو رہی تھی۔ میں اپنا کام تو کر رہا تھا لیکن کئی ڈاکٹروں کے چلے
 جانے سے میرا موریل بے حد کمزور ہو گیا تھا۔ لیکن کمال ہے
 کانتی بھائی کا۔

پرسوں شام اس نے میرے کندھے پر ہاتھ رکھتے
 ہوئے کہا۔

شانتی کی موت کا کتنا صدمہ ہوا ہے تمہیں، میں جانتا

ہوں۔

تمہیں کون سا کم صدمہ ہوا ہے کانتی بھائی

میرا تو فیوچر ہی ختم ہو گیا ہے

میری تو تمام زندگی ہی تباہ ہو گئی۔ یہ کہتے ہوئے میں

مچھک پڑا۔ کانتی بھائی نے مجھے اپنے سینے سے لگایا اور کہا۔

تمہیں کچھ دنوں کی لئے اپنی دیدی کے پاس چلا جانا چاہیے۔ جب سنبھل جاؤ تو واپس آ جانا۔ یہ اسپتال تمہارا ہی ہے۔ تمہیں اس سے مارل سپورٹ کی ضرورت ہے۔ اس نے دہلی کا ایر ٹکٹ میرے ہاتھ میں دیا اور ایک پیکٹ میں دس ہزار روپے ڈال کر مجھے گھر سے وداع کر دیا۔

"کانتی بھائی ازاے گریٹ مین۔"
 "لیکن میں بڑا بزدل ہوں۔ بھاگ کر تمہارے پاس آ گیا ہوں۔"

"تم نے ٹھیک ہی کیا ہے۔" یہ ساری بات سن کر انورا دھا کی آنکھیں گیلی ہو گئی تھیں۔
 کچھ لمحوں کی خاموشی کے بعد انورا دھا نے کہا
 "کوشل نے لنچ کے لئے کہہ رکھا ہے، چلو گے؟"
 "یہ کوشل صاحب کون ہے؟"
 "میرا ایک دوست ہے۔ اے گریٹ پرسن۔"
 "میں اس وقت کہیں جانے کے موڈ میں نہیں ہوں۔
 مجھے تم گھر چھوڑ دو۔"

"ٹھیک ہے۔ تم جا کر آرام کرو۔ میں لنچ کی بعد کچھ دیر

کے لئے دقت آؤں گی اور پھر کھر آجاؤں گی۔
 انورا دھانے اشوک کو اپنے فلیٹ پر چھوڑا۔ اُسے کچھ
 کھلا پلا بھی دیا اور پھر اُسے آرام کرنے کو کہہ کر کوشل کے
 آفس چلی گئی
 لیج کے لئے وہ لیٹ نہیں تھی۔



انورادھا ٹھیک ڈیڑھ بجے کوشل کے دقت پہنچ گئی۔
"کیا پنکچو ایلٹی ہے۔ مان کئے حضور۔" کوشل نے کہا
"عورت اور موت ہمیشہ پنکچو مل جاتی ہیں۔"
"اور اگر عورت اور موت دونوں مل جائیں؟"
"تو سمجھو قیامت آگئی۔" انورادھا نے جواب دیا
"لگتا ہے آج آفس میں کام نہیں تھا۔"
"کام تو تھا لیکن اچانک اشوک پہنچ گیا۔"
"کہاں؟"
"آفس میں۔"
"چنڈی گڑھ کب پہنچا وہ؟"
"آ تو وہ صبح کا کامیل سے گیا تھا۔ لیکن پی جی آئی چلا
گیا تھا میڈیکل ٹیسٹ کے لئے۔"
"یہ تو ٹھیک کیا اس نے۔ سنا ہے پی جی آئی میں پلیگ
کا ایک کس آیا تھا۔ وہ آئی سولیشن وارڈ سے غائب ہو گیا۔"
"ایک کس جنرل ہاسپٹل سے بھی غائب ہو گیا ہے۔"

"تمہیں کس نے بتایا؟"

"اشوک ہی نے۔ پی جی ائی میں تو بڑا چرچا تھا اس بات

کا۔"

"آخر اشوک بھی ڈر کر بھاگ ہی آیا سورت سے؟"

"دراصل ڈاکٹر شانتی اگر وال کی موت سے اُسے بڑا کھرا

صدمہ ہوا ہے۔ اس کی موت بھی بڑی دردناک حالت میں ہوئی

ہے۔"

"کیسے؟"

"پلیگ سے بیمار ایک بچے کی جان بچانے کی کوشش

میں۔ اشوک اور شانتی دونوں ہی اس بستی میں بیماروں کی دیکھ

بھال کر رہے تھے۔ میرے خیال سے شانتی نے زیادہ احتیاط

نہیں برتی۔ بے چاری قابو آ گئی۔"

"ذہنی طور پر تو بہت اُکھڑ گیا ہو گا بے چارہ۔"

"ہاں۔ شانتی کی موت کے بعد مدرٹریسا ہاسپٹل کے کچھ

ڈاکٹر بھی ہاسپٹل چھوڑ گئے۔"

"ڈر گئے ہوں گے غریب۔"

"شانتی کے بھائی ڈاکٹر کانتی اگر وال نے خود اشوک

سے کہا کہ وہ خود کچھ دنوں کے لئے چنڈی گڑھ چلا جائے۔ اُس نے اسے ایر ٹکٹ بھی دیا اور دس ہزار روپے بھی۔

"اِزاٹ؟"

"نہیں۔ اور یہ بھی کہا کہ اشوک کو اس وقت مارل سپورٹ کی ضرورت تھی۔ اس لئے اسے کچھ دیر کے لئے میرے پاس آجانا چاہیے۔"

"میرے خیال سے یہ بات صحیح ہے۔"

"لیکن ڈر کا عنصر پھر بھی موجود ہے سارے پروسس

میں، انورا دھانے کہا

"وہ تو ہو گا ہی۔ اشوک فرشتہ تو نہیں انسان ہے۔ لوگ تو جنگ کے محاذ سے بھی بھاگ جاتے ہیں۔"

ایسی کئی مثالیں موجود ہیں۔ لیکن تم اشوک کو ساتھ کیوں نہیں لائیں؟"

"اُس کا کہیں بھی جانے کا موڈ نہیں تھا۔ بے حد تھکا ہوا تھا۔"

"تو کہاں چھوڑ آئی ہو اُسے؟"

"کھر چھوڑ آئی ہوں۔"

"بھوکا پیاسا؟"

"کچھ کھلا پلا بھی دیا تھا۔ اب آرام کر رہا ہے۔ شام تک سنبھل جائے گا۔"

"رات کو اسے میرے ہاں لے آنا کھانے پر۔"

"رات کی بات کر رہے ہو۔ پہلے دوپہر کی بات تو ختم کرو۔ تم نے تو مجھے لیچ پر انوائیٹ کیا تھا۔"

"بہت بھوک لگ رہی ہے؟"

"ہاں۔ صبح بس چائے کی ایک پیالی پی کر ہی آفس چلی گئی تھی۔"

"ناشتہ نہیں کیا تھا۔"

"کھلے تین چار روز سے یہی روٹین چل رہا ہے۔"

"تو چلو پہلے ناشتہ کر لینا پھر لیچ۔"

"ہمیشہ اُٹی باتیں کرتے ہو۔ تمہارے سوچنے کا انداز

واقعی ایب نارمل ہے۔"

ہوٹل شوالک ویو میں پہنچتے ہوئے اڑھائی بج گئے۔

جب انہوں نے کھانا ختم کیا تو چار بج رہے تھے۔ کچھ بات ہی ایسی ہو گئی تھی۔ کوشل نے ڈرائی جن لے لی تھی، ورنہ اور ادھا

دھیرے دھیرے سافٹ ڈرنک کو ہی سِپ کرتی رہی۔ سافٹ
ڈرنک کا ایک لمبا کھونٹ لیتے ہوئے انورا دھانے کہا۔
"میں نے اشوک سے پوچھا۔ کوشل نے لیچ کے لئے کہا
رکھا ہے چلو گے۔"

"کیا جواب دیا اُس نے؟"

"اُس نے پوچھا— یہ کوشل صاحب کون ہیں؟"

"لگتا ہے بڑا مذہب لڑکا ہے۔"

"کیوں؟"

"ورنہ وہ پوچھ سکتا تھا۔ یہ کوشل کون ہے۔"

"نہیں وہ بد تمیز نہیں ہے۔"

"تمہاری طرح؟"

"لگتا ہے جن چڑھ گئی ہے۔"

تمہیں شاید معلوم نہیں جن نہیں چڑھتی بھوت

چڑھتے ہیں۔"

"تم تو خود بھوت ہو۔"

"اور تم؟"

"ڈائین"

"ارے نہیں تمہیں کیوں وہم ہے یہ - تم تو سبز پری ہو۔"

"اس لیے کہ آج میں نے گرین شیڈ کی ساڑھی پہن رکھی ہے۔"

"حضور یہ نیلے شیڈ کی ساڑھی ہے۔" - کوشل نے ہلکا سا قہقہہ لگایا۔

"تمہیں اب بھی وہم ہے کہ تمہیں نشہ نہیں ہوا۔"
"وہم نہیں یقین ہے۔"

چلو ہم تمہارے یقین کو نہیں توڑتے۔" - انورا دھانے بڑے پیارے انداز میں کہا۔

"اس کرم کے لیے شکریہ۔"
"ساحر کا کیا مصرع ہے جو کبھی کبھی تم گنگنا یا کرتے ہو؟"

"چلو اک بار پھر کہئے، اجنبی بن جائیں ہم دونوں۔"
"اشوک کے اس سوال سے کہ کوشل صاحب کون ہیں میرے دل خیال آیا کہ میں ایک بار پھر ان واقعات کا جائزہ لوں جنہوں نے مجھے تعلقات کی اس منزل پر پہونچایا۔"

"اجازت ہو تو میں ایک جن اور لے لوں۔"
 "اجازت ہے۔" انورا دھانے بڑے پیارے لہجے میں
 جواب دیا۔

کوشل نے اپنے لیے ایک جن اور انورا دھانے کے لیے
 فروٹ جس منگوایا اور پھر دونوں نے چار سال پہلے کی کھٹنا کو
 اپنے ذہن کے پردے پر اُبھارنا شروع کیا۔
 ٹیگور تھیٹر میں امجد حسین خان کا پروگرام تھا۔ بہت
 بھیر تھی۔ کوشل ایسے پروگراموں میں جاتا تو ضرور تھا لیکن اگلی
 قطاروں کی کسی سیٹ پر نہیں بیٹھتا تھا۔ پانچویں ساتویں قطار
 کی کسی کونے کی سیٹ پر بیٹھتا تھا تا کہ جب وہ اٹھ کر باہر
 جائے تو کوئی ڈسٹرب نہ ہو۔ ایک عادت اس کی یہ بھی تھی کہ وہ
 پروگرام کے ختم ہونے سے کچھ دیر پہلے ہی ہال سے باہر آجاتا
 تھا تا کہ ہال سے باہر نکلتی ہوئی بھیر کے دھکوں سے بچ جائے
 اور کاروں کی بھیر میں سے اپنی گاڑی آسانی سے نکال کر گیٹ
 سے باہر نکل جائے۔

اس بار بھی اس نے ایسا ہی کیا۔
 جب وہ اپنی کار کے پاس پہونچا تو اس نے دیکھا کہ

کوئی خاتون اس کی طرح ہی امجد حسین خان کے پروگرام کے ختم ہونے سے پہلے ہی ہال سے باہر نکل آئی تھی اور اُس کی ماروتی کار کو کھولنے کی کوشش کر رہی تھی۔
 "پلیز ایکسیوزمی، دِس اِز ناٹ یُور کار۔"

"اُئی ایم سوری۔" وہ عورت خوبصورت بھی تھی اور سمارٹ بھی۔

"آئیے میں آپ کی کار تلاش کر دیتا ہوں۔ کیا نمبر ہے آپ کی گاڑی کا؟"

"سی ایچ ۱۷۱۔"

"میری کار کا نمبر سی ایچ ۱۷۲ ہے۔"

"شاید اسی لیے غلطی ہوئی۔"

"پلیز ڈاونٹ مائنڈ اِٹ۔"

جب اس خاتون کی گاڑی لو کیٹ ہو گئی تو اُس نے محض ایسی کیٹ کی وجہ سے کہا۔

"چلتے میں اپ کو آپ کی کار تک چھوڑ آؤں۔"

وہ عورت اتنی خوبصورت تھی کہ وہ اس کی آغز رد نہ کر سکا۔ جب وہ اپنی کار تک پہنچا اور چابی نکالنے کے لئے

کوٹ کی جیب میں ہاتھ ڈالا تو کھبرا گیا۔ جیب میں گاڑی کی چابی نہیں تھی۔

"لگتا ہے چابی نکالنا بھول گیا ہوں۔ وہ گاڑی کے اندر ہی رہ گئی ہے۔ وٹ اے فول آئی ایم۔"

"ڈپٹی کیٹ چابی کہاں ہے؟"

"وہ تو کھر پر ہے۔ آپ کو بے کار تکلیف دی۔ آپ چلے، ابھی لوگ ہال سے باہر آئیں گے تو کسی جان پہچان والے شخص کو کھرے چلوں گا اور ڈپٹی کیٹ چابی لا کر گاڑی کا دروازہ کھولوں گا۔"

"آپ کس سیکٹر میں رہتے ہیں؟"

"سیکٹر نو میں۔"

"تو میری گاڑی میں بیٹھے میں چلتی ہوں آپ کے

ساتھ؟"

"آپ؟"

"اس میں بُرائی ہے کچھ؟"

"بالکل نہیں۔ آپ کی عنایت ہے۔"

"آپ اُردو بہت اچھی بولتے ہیں۔"

"شکریہ۔"

"آپ کی آواز میں بھی کھرائی ہے۔"
"تھینکس"

"آپ کو گانے کا بھی شوق ہے؟"
"جی تھوڑا بہت ہے۔"

یہ گفتگو کار کے اسٹارٹ ہونے کے بعد ہوئی۔

"آپ کی ڈرائیونگ بڑی سموتھ ہے۔"

"دراصل میں تیز ڈرائیو کر ہی نہیں سکتی۔ ہر لمحہ ان

سیکیورٹی کا احساس رہتا ہے۔"

"مجھے یہ احساس کم سپیڈ پر گاڑی چلانے میں ہوتا ہے۔"

"تو آپ گانا اونچی آواز میں گاتے ہوں گے۔"

"آپ کو کیسے معلوم ہے۔"

"کل جب آپ پر بھات کے سسے ریاض کر رہے تھے تو

میں لین سے گذر رہی تھی۔"

"آپ رات کو سوتی نہیں ہیں؟"

"میں دن میں بہت سو لیتی ہوں۔"

"آپ کسی گورنمنٹ آفس میں کام کرتی ہیں؟"

"جی ہاں۔"

"سرکاری دفتروں میں افسروں کے علاوہ کرتے ہی

کیا ہیں۔"

"اور بھی بہت کچھ کرتے ہیں"

"گاڑیاں غلط ڈائریکشن میں چلاتے ہیں۔"

"سوری۔ نوٹیکٹر سے تو ہم آگے نکل آئے۔ میں گاڑی

موڑتی ہوں۔ اب آپ گفتگو نہ کیجئے۔ صرف اشارے سے راستہ بتاتے جائیے۔"

یوں کوشل کے ہاتھ کے اشاروں سے راستہ جانتے ہوئے

گاڑی اس کے کھر کے سامنے رُک گئی۔

"اندر نہیں آئیے گا۔"

"دیر ہو جائے گی۔ پروگرام بھی ختم ہونے والا ہے۔"

آپ ڈپٹی کیٹ چابی لے آئیے۔"

کوشل نے اپنے کھر کا دروازہ کھولا اور پھر کچھ دیر میں

گاڑی کی چابی لے کر آگیا۔

"اور کون لوگ ہیں آپ کے کھر میں؟" انورا دھانے

پوچھا۔

"اور کوئی نہیں۔"

"اُئی سی۔"

انور ادھانے گاڑی کھمائی اور اسے اٹھارہ سیکڑ کی طرف موڑ دیا جہاں ٹیگور تھیڑ تھا۔ جب وہ پہونچے تو پروگرام ختم ہو چکا تھا۔ اور بہت سے لوگ جا چکے تھے چند گاڑیاں کھڑی تھیں۔ ان میں کوشل کی گاڑی بھی تھی۔

انور ادھانے گاڑی سے اترنے سے پہلے کوشل نے اس کا شکریہ ادا کیا اور اس کا وزیٹنگ کارڈ لے لیا۔

"میرے پاس میرا کارڈ نہیں ہے ویسے میرے ٹیلی فون کا نمبر نوٹ کر لیں۔"

انور ادھانے گاڑی کی روشنی جلا کر کوشل کے آفس ٹیلی فون کا نمبر نوٹ کیا اور پھر گڈنائٹ کہہ کے گاڑی ٹیگور تھیڑ کے گیٹ کی طرف موڑ دی۔

کوشل کچھ دیر ڈیلی گیٹ چابی کو گھماتا رہا اور اپنی کار کے پاس کھڑا دوسری کاروں کو جاتے ہوئے دیکھتا رہا۔

کوشل کی گاڑی سب سے آخر میں گیٹ سے باہر نکلی۔ لیکن وہ اپنے کھر کی طرف نہیں گیا۔ چنڈی گڑھ لیک کی طرف

چلا گیا اور گاڑی پارک کر کے لیک کے کنارے کھڑا ہو کر دیر تک کمرے نیلے آسمان میں چمکتے ہوئے تاروں کو دیکھتا رہا اور جھیل کے ساکن پانی کو دیکھتا رہا اور چنڈی مندر کیسٹونمینٹ کی روشنیوں کو نہارتا رہا جو بنا مقصد کے خاموش رات کے اندھیرے میں ٹہم رہی تھیں۔

جب وہ کمر پہنچا تو آدھی رات ہونے کو تھی۔
اس کا من کچھ کھانے کو نہیں کیا تھا۔ اس نے ایک سیف ڈرنک لیا اور پھر بستر میں لیٹ گیا اور فراق کے شر گنگنا رہا۔

اگلے روز کوئی گیارہ بجے کے قریب انورا دھا کا ٹیلی فون

آیا۔

"گاڑی کی چابی نکال لی تھی یا گاڑی کے اندر ہی ہے۔"

"اب میں نے ڈپلی کیٹ چابی جیب ہی میں رکھنا

شروع کر دی ہے۔"

"فارغ ہیں تو کافی کے لیے ادھر آجائیں۔"

"اس وقت نہیں آسکوں گا۔ میرے کچھ کلائینٹس آنے

والے ہیں۔ معافی چاہتا ہوں۔"

"چلئے پھر کبھی ہی۔"

اس کے بعد ٹیلی فون پر کوئی بات نہیں ہوئی۔

لیکن عجیب اتفاق ہوا۔

شام کو جب وہ سرہ سیکٹر میں انگلش بک شاپ میں تازہ میگزینز دیکھ رہا تھا تو انورا دھا بھی اُسی سے بک شاپ میں داخل ہوئی تھی۔

"آداب انورا دھا جی"

"آداب، کونسی میگزینز دیکھ رہے ہیں آپ؟"

"کچھ فیشن میگزینز - میرے پروفیشن میں ان کی

ضرورت رہتی ہے۔ اور آپ؟"

"میرا انٹرسٹ ہیلتھ میگزینز میں ہے۔"

"پروفیشن کی وجہ سے؟"

"نہیں اپنی فکر کی وجہ سے۔"

اس جواب پر دونوں کا ایک بھرپور قہقہہ گونجا بک شاپ کے اندر۔ کوشل کو لگا کہ انورا دھا کی ہنسی بھی اس کی فکر کی طرح خوبصورت تھی۔

اپنے اپنے میگزینز کے پیکٹ لیے کوشل اور انورا دھا

بک شاپ سے باہر نکل آئے۔ میگزینز کا بِل کوشل نے ادا کیا تھا۔

اس شام دوسری بار انور ادھا کوشل کے کھر آئی تھی۔ پہلی بار تو اس شام آئی تھی جب کوشل ٹیگور تھیٹر سے اپنی گاڑی کی ڈپلی کیٹ چابی لینے آیا تھا۔ لیکن اس شام وہ باہر ہی سے لوٹ آئی تھی۔ کھر کے اندر داخل نہیں ہوئی تھی۔

کوشل کا کھر چھوٹا سا صاف ستھرا کھر تھا۔ ایک پارٹ ٹائم نوکر تھا جو اس کا کھانا بناتا تھا اور کھر کی دیکھ بھال کرتا تھا۔ فل ٹائم نوکر کی اُسے ضرورت نہیں تھی کیوں کہ سارا دن تو اس کا کھر بند رہتا تھا۔

چائے کے بعد کوشل نے انور ادھا کو غزلوں کے کچھ کیٹ سنائے اور پھر آخر میں اس نے خود فیض کی مختصر سی نظم "تنہائی" کا کر سائی۔

تنہائی

پھر کوئی آیا دلِ دار ! نہیں کوئی نہیں
راہرو ہوگا ، کہیں اور چلا جائے گا ؟
ڈھل چکی رات بکھر نے لگا تاروں کا غبار

لو کھڑانے لگے ایوانوں میں خوابیدہ چراغ
 سو گئی راستہ تک تک کے ہر اک راہ گزار !
 اجنبی خاک نے دھندلا دیئے قدموں کے سراغ
 گل کرو شمعیں ، بڑھا دوے و مینا و ایاغ
 اپنے بے کواڑوں کو مُقفل کر لو
 اب یہاں کوئی نہیں ، کوئی نہیں آئے گا !
 انورادھا اس کی آواز اور اس کی انڈی پنیڈینٹ تھنکنگ
 کی گرویدہ ہوتی گئی دھیرے دھیرے ۔

یوں ہوئی تھی ابتدا کوشل اور انورادھا کی دوستی کی ۔
 انورادھا کو چنڈی گڑھ آئے کچھ ہیں مہینے ہوئے تھے ۔
 یوں تو وہ سیٹل ڈاؤن ہو گئی تھی لیکن ذہنی طور پر وہ اب بھی
 اُکھڑی ہوئی تھی ۔ گنتی کی کچھ فیملیز سے اس کی جان پہچان
 ہوئی تھی ۔ اُن سے اس کے تعلقات نہ بڑھ سکے تھے ۔ ان لوگوں
 کی دلچسپیاں اس کی دلچسپیوں سے مختلف تھیں ۔ شاید ان کی
 ویلیوز بھی مختلف تھیں ۔ دفتری قسم کے تعلقات جن لوگوں
 سے قائم رکھنے ضروری تھے ، وہ سب کے معاملے میں کمزور تھے ۔
 عورت کی وہی تصویر ہر جگہ نظر آتی تھی انھیں جو انھوں نے

اپنے ذہن میں فٹ کر رکھی تھی - وہ اس تصویر کو اپنے ذہن کی دیوار سے اتار نہیں سکتے تھے - یہ کمزوری شاید ہمارے سماج کی ہے - صرف افراد کی نہیں - سموچے سماج کا کونسیپٹ تبدیل کرنا بہت آسان کام نہیں - اس عمل میں ابھی کم سے کم نصف صدی لگے گی اور نصف صدی کا انتظار کون کر سکتا ہے؟ کم سے کم انورا دھا اس کی قائل نہیں تھی - اس لیے اُس نے مردوں کے بارے میں اپنا کونسیپٹ بدلنا شروع کر دیا تھا - اور اُنکی سولیشن کا جذبہ جو اس کی زندگی میں پہلے ہی سے موجود تھا مضبوط ہونے لگا تھا - کوشل کے ایک سوال کے جواب میں اس نے کہا تھا -

"غلط قسم کے لوگوں سے مل کر اپنا وقت ضائع کرنے سے بہتر ہے کہ تم اپنے کھر میں رہو اور پڑھو لکھو" -
 "اور اپنی فکر کا خیال کرو" - کوشل نے ہلکا سا قہقہہ لگایا

تھا -

"یا سوتے رہو" -

"اس دور میں جانے سے تو سونا ہی بہتر ہے" -
 جوں جوں وقت گذرتا گیا دونوں کے تعلقات استوار

ہوتے کئے۔

جب کوشل نے اپنا کھر تبدیل کر کے ایک فلیٹ
خریدا تو اس کی اسپرول بھی اس نے انورادھا ہی سے لی۔ اور
جب بعد میں انورادھا نے اپنا کھر شفٹ کیا تو نئے کھر کا انتخاب
کوشل نے کیا۔ دھیرے دھیرے ان دونوں کی شخصیتوں کی
کچھ ایسی خصوصیتیں ایک دوسرے میں تحلیل ہونے لگیں۔
ایک ان ڈی فائینڈ اور غیر واضح انڈر سٹینڈنگ ہوتی گئی دونوں
میں جسے رفتہ رفتہ ان دونوں نے بھی قبول کر لیا اور ان کے
جاننے والوں نے بھی۔

انورادھا اور کوشل سوسائٹی کی مین سٹریم میں شامل
بھی تھے اور کئے ہوئے بھی۔ ایک لطیف قسم کا امزاج پیدا ہو
گیا تھا دونوں کیفیتوں میں۔

بہر حال وہ دونوں ایک دوسرے کی دوستی کی قدر
کرتے تھے اور اس پر فخر بھی!

کوئی اٹھ بچے کے قریب کوشل کے فلیٹ کی کھنٹی

بجی۔

نو کرنے دروازہ کھولا۔

انورادھا اور اشوک اندر داخل ہوئے۔

کال بیل کی آواز سن کر کوشل بھی دروازے پر آگیا

تھا۔ اُسے بھی تو انورادھا کا انتظار تھا۔

"ہیلو انورادھا۔"

"ہیلو ڈاکٹر اشوک۔"

کوشل دونوں کو ساتھ لے کر ڈرائنگ روم میں آگیا۔

"میرا کھر تلاش کرنے میں تو پریشانی نہیں ہوئی۔"

"نہیں بس پہلے ہی روز ہوئی تھی۔" انورادھا نے صوفے

پر بیٹھتے ہوئے کہا۔ جب اشوک بھی اس کے ساتھ ہی صوفے

پر بیٹھ گیا تو انورادھا نے اسے مخاطب کیا "ایک دلچسپ بات

بتاؤں تمہیں؟"

"بتاؤ دیدی۔"

کوشل نے اپنے سامنے بیٹھے دونوں مہمانوں کو دیکھا۔
 دونوں ایک دوسرے کی نقل لگتے تھے۔
 ایک دم کاربن کاپی۔

"شروع شروع میں میری اور کوشل کی ایک ملاقات
 کو چھوڑ کر تین ملاقاتیں ریسٹورینٹس ہی میں ہوئیں۔ تیسری
 ملاقات کے بعد کوشل نے مجھے اپنے کھر آنے کو کہا۔ کچھ
 لوگ چائے پر آرہے تھے اس کے ہاں۔"

میں نے کھر کا ایڈریس پوچھا تو یہ حضرت بوئے۔
 "سیکٹر ۴۴۔"

"کھر کا نمبر تو ہو کا کوئی"
 "نمبر جاننے کی ضرورت ہی نہیں"
 "کیوں؟"

"سیکٹر چوالیس (۴۴) میں اینٹر کرتے ہی پہلی لین میں
 بس ایک ہی کھر ہے، جس کے باہر اشوک کے سات بہت ہی
 خوبصورت اور اونچے اونچے پیڑ ہیں اور ان کے ساتھ احساس
 سُپردگی لیے ہوئے چنبیلی کی بہت ہی گھنے پتوں والی بیل لپٹی
 ہے۔"

سورج کے غروب ہوتے ہی بیل کی پتلی پتلی لمبی
 شاخیں سفید سفید خوشبو سے بھرے پھولوں سے لد جاتی ہیں۔
 صبح سویرے سورج کی پہلی کرنوں سے بھی پیشتر میرے
 گیٹ کا تمام بیرونی حصہ ان پھولوں سے اٹا ہوتا ہے۔ جگہ جگہ
 چنبیلی کے کھلے ہوئے سفید خوشبو دار پھول ساری لین کو معطر
 کر رہے ہوتے ہیں۔ آپ صرف اشوک کے سات لے لے
 درخت اور چنبیلی کے پھولوں سے بھرا گیٹ ڈھونڈتے ہوئے
 میرے کھر پہونچ جائیں گی۔

"آپ کی نیم پلیٹ بھی تو لگی ہو گی گیٹ کے باہر؟"
 "میں نے نیم پلیٹ نہیں لگائی۔"
 "کیوں؟"

"نیم پلیٹ سے تمہاری پہچان نہیں ہوتی۔"
 "اور کس سے ہوتی ہے؟"

"تمہاری شخصیت میں رچی خوشبو سے۔"

اشوک تم یقین کرو کہ میں اس شام اسی خوشبو کو تلاش
 کرتے ہوئے کوشل کے کھر پہونچ گئی تھی جس کے باہر
 اشوک کے سات خوبصورت پیڑ ہاتھ جوڑے کھڑے تھے۔ ائیر

ہوسٹنز کی طرح اور جن کے پاؤں میں چنبیلی کے سفید سفید
پھولوں کی چادر بچھی تھی۔

"پھولوں کی اسی چادر پر پاؤں دھرتے انورادھا اس شام
میرے کھر آئی تھی۔ اُس دن انورادھا میری چیف گیسٹ تھی
حالانکہ چائے کا اہتمام میں نے دہلی سے کسی مہمان کے آنے پر
کیا تھا۔"

"آج میں بھی تو آپ کے کھر اسی طرح آیا ہوں۔"

"اور تم ہی چیف گیسٹ بھی ہو۔"

"دیدنی نہیں ہیں؟"

"ہر روز ایک ہی چیف گیسٹ تھوڑی ہوتا ہے۔"

تینوں کا ایک بھر پور قہقہہ کمرے کی فضا میں لہرا گیا۔

"اسی لمحہ نو کر گلاسوں میں سافٹ ڈرنک لے کر ڈرائنگ روم میں
داخل ہوا تھا۔ تینوں نے اپنا اپنا گلاس اٹھا لیا اور دھیرے
دھیرے سپ کرنے لگے۔

"آج تو بے چارہ بہت پریشان ہوا۔" انورادھا نے اشوک

کی طرف اشارہ کرتے ہوئے کہا۔

"یہ کانکا میل کافی پریشان کرنے والی گاڑی ہے۔"

کو شل بولا۔

"سردیوں میں تو اس سے سفر کرنا واقعی مصیبت ہے۔"
انورادھا نے کو منٹ کیا۔

"صبح سویرے پہونچتے ہی تم پی جی آئی کیوں چلے گئے؟"
"جانے میں تکلیف تو ہوئی لیکن ایک بہت ضروری
فارمیٹی پوری ہو گئی۔ ورنہ تمام دن پریشان ہوتا۔"

"ٹھیک ہی کہہ رہے ہو۔ سورت سے کسی بھی آنے
والے آدمی کو اب لوگ موت کا فرشتہ سمجھتے ہیں۔ ہر شہر میں
یہی حال ہے۔ میں ابھی دو دن پہلے انورادھا کو دہلی کے کچھ
واقعات سنا رہا تھا۔ پلیگ نے تو ہمارا ویلیو سسٹم ہی برباد کر ڈالا
ہے۔ اب تو میاں بیوی بھی ایک دوسرے کو شک کی نظر سے
دیکھتے ہیں۔"

"آج سے لوگ چنڈی گڑھ میں بھی ڈرنے لگے ہیں۔
طرح طرح کی افواہیں پھیل رہی ہیں۔"

انورادھا بولی

"بھئی تمہارا ڈیپارٹمینٹ ہے۔ تم جانو۔"

تینوں نے اپنے اپنے خالی گلاس سامنے پڑی تپائی پر

رکھ دیئے۔

کھانے میں ابھی دیر تھی۔

"ایک ایک ڈرنک ہو جائے؟"۔ کوشل نے اشوک سے

پوچھا۔

"نہیں مجھے تو گرم گرم کافی پلاد دیجئے۔"

"وٹ ایسا وٹ یو انورا دھا؟"

"کافی۔"

"اب میں کیا کروں؟"۔ کوشل نے سوال کیا۔

"تم اپنی ڈرنک لو۔"

یہ کہہ کر انورا دھا کچن میں چلی گئی۔ وہ کافی اپنے ہاتھ

ہی سے بنا کر پییتی تھی۔ اس نے اپنے اور اشوک کے لیے کافی

بنائی۔ کوشل اپنی ڈرنک لے کر ڈرائنگ روم ہی میں آ گیا۔

انورا دھا اور اشوک نے اپنی اپنی پیالیاں اوپر اٹھائیں

اور چیرز کی آواز بلند کی۔ کوشل نے اپنے گلاس سے ایک

کھونٹ لیتے ہوئے ڈاکٹر اشوک سے کہا۔

"چند ہی گڑھ میں یہ تمہاری مہلی وزٹ ہے ڈاکٹر؟"

"آپ مجھے اشوک کہہ کر ہی مخاطب کیجئے۔" مجھے اچھا لگے

کا

"تو میرے سوال کا جواب دو۔"

"ایک طرح سے میری یہ پہلی ہی وزٹ ہے یہاں۔
بہت برس پہلے صرف ایک دن کے لیے آیا تھا جب میڈیکل
کالج میں ایڈمشن کا چکر تھا۔ کہیں بھی نہیں جاسکا تھا تب۔"
"ان دنوں تو میں بہت پریشان ہوئی۔ بڑی مشکل سے
روپیوں کا انتظام کیا۔ کالج والوں کو تو ڈونیشن چاہیے تھی۔ جو
زیادہ روپے دے وہ ایڈمشن لے لے۔ میرٹ کا تو کوئی سوال ہی
نہیں تھا۔"

"میرٹ کو تو اب بھی کوئی نہیں پوچھا دیدی۔"
"اسنڈہ بھی کوئی نہیں پوچھے گا۔ ابھی حالات اور
بکڑیں کے اشوک۔ پہلے صرف سیاسی لوگ ٹوٹتے تھے اب بیورو
کرٹس بھی ان کے ساتھ شامل ہو گئے ہیں۔ عام آدمی اس
دو طرفہ حملے میں تو پوری طرح کچلا جا رہا ہے۔ کون سی جگہ ہے
جہاں عام آدمی کی پہونچ ہے؟"

"میرے خیال سے تو کوئی بھی نہیں۔"
"کیا رہے گا تمہارا پروگرام یہاں؟"

"اس نے چنڈی گڑھ دیکھا ہی کہاں ہے - جی . بھر کر
کھماؤں گی اُسے - ایک دن کے لیے شمد بھی بے جاؤں گی -
ہی نیڈز اے پیجج -" انورا دھانے کہا -

"اُئی ایگری وِتھ یو - اشوک تم بتاؤ کہ آخر سورت میں
اچانک کیوں پلیگ کی وبا پھیل گئی؟"

"بہت ظلم ہوا کوشل صاحب - مرے یہاں بھی غریب
اور بے سہارا لوگ ہیں - جو کچھ میں نے دیکھا ہے اسے بیان کرنا
بھی مشکل لگتا ہے -"

"میں تفصیل جاننا چاہتا ہوں -"
"تو سُنئے -"

سورت کو "ہیروں کا شہر" کہا جاتا ہے - اس شہر کو یہ
فخر حاصل ہے کہ دُنیا میں کچے ہیرے سب سے زیادہ مقدار میں
یہیں تراشے جاتے ہیں - اس کے علاوہ ہندوستان میں چھوٹے
مہمانے کی کپڑوں اور ساڑیوں کی صنعت کا یہ سب سے بڑا مرکز
ہے - یہاں تقریباً بیس ہزار کے قریب چھوٹے اور بڑے
کارخانے ہیں - فیکٹریوں میں کام کرنے والوں کی بڑی تعداد
اردگرد کے علاقوں میں بھری پڑی ہے - دراصل یہ شہر پچھلے دو

سالوں میں کسی نہ کسی آفت کا شکار ہوتا رہا ہے۔ پہلا سانحہ تو یہاں اچودھیا کے فرقہ وارانہ فسادات کے بعد بدترین فسادات کی شکل میں پیش آیا۔ دوسرا سانحہ تاحتی ندی میں آیا۔ بمیانک سیلاب تھا جسکی لپیٹ میں آنے کے بعد یہ شہر ایکدم تباہ ہو گیا۔ نمونیائی پلیگ کی وبا کا بہت بڑا سبب بھی یہ سیلاب اور اس کا خطرناک رد عمل تھا جس سے خاص طور پر وہ علاقے متاثر ہوئے، جہاں زیادہ تر اقتصادی طور پر پھٹے ہوئے لوگ رہتے ہیں۔ جس شہر میں دن رات ٹرکوں اور چرخوں کے چلنے کی آوازیں سنائی دیتی تھیں اور ہیروں کی جگمگاہٹیں دکھائی دیتی تھیں وہاں اب موت کا ساٹا چھانے لگا تھا۔ ریشم کے تاجر اور کارمیکر شہر سے بھاگنے لگے تھے۔ سورت کے شہریوں نے اس کا ذمہ دار باہر سے آئی ہوئی آبادی کو ٹھہرایا، خاص طور پر وہ جو مہاراشٹر کے علاقے لاتور اور اس کے گرد و نواح کے دیہات کے خوفناک زلزلے کے بعد اپنے اپنے کھر چھوڑ آئے تھے اور ان بھرے پرے کھروں کو جنگلی چوبھوں نے اپنا مسکن بنالیا تھا۔ انہی چوبھوں کے پسو یہاں پلیگ کی وبا کو پھیلانے کے ذمہ دار تھے۔ سورت میں رہنے والے لوگوں کو باہر سے آئے ہوئے

انھیں لوگوں کے خلاف بے حد غصہ تھا۔ اس کا پہلا مظاہرہ اس وقت ہوا جب مقامی لوگوں نے کسار گم اور ویدروڈ واے علاقوں میں دو کلینکوں میں توڑ پھوڑ مچائی اور انھیں پھونک ڈالا، کیوں کہ ان کے مالک "غیر سورتی" ڈاکٹر شہر چھوڑ کر بھاگ گئے تھے۔ افواہ تھی کہ سورت شہر کو چھوڑ کر بھاگ جانے والے ایسے پیرائیویٹ ڈاکٹروں کی تعداد لگ بھگ ایک ہزار تھی۔

"بڑا ہی غیر اخلاقی عمل تھا"۔ کوشل بولا

"لیکن ہوا یہی ہے کوشل صاحب"۔

"اس اتنی بڑی ٹریجڈی کی شروعات کیسے ہوئیں"۔
 "رپورٹس کے مطابق تو ضلع ریڈ کے گاؤں مالا میں
 پچیس اگست کو پلینگ کا پہلا کیس ہوا۔

تھوڑے ہی دنوں میں پلینگ کے کیسوں کی تعداد ایک سو سات ہو گئی، جس میں سے کچھ مریض مر بھی گئے۔ اس علاقے کے ہیلتھ انسپکٹر مکیش وینکنکر کے مطابق جو مالا گاؤں سے کچھ ہی کلو میٹر کی دوری پر گیا پرائمری ہیلتھ سینٹر میں تعینات تھا، جب ریڈ کے ڈسٹرکٹ ہیلتھ آفس میں یہ رپورٹ پہونچی کہ وہاں بڑی تعداد میں چوہوں کے مرنے کی وجہ سے

— سارے گاؤں میں پوسٹیل گئے تھے ، تو وہ مالا گاؤں میں پہنچا اور پوسٹوں کی تلاش کرنے لگا تو اچانک اس نے دیکھا کہ اس کی تمام پتھریوں سے بھر گئی تھی ۔ اس نے فوراً ہی ہیڈ آفس میں رپورٹ کر دی لیکن خاطر خواہ ! انتظام نہ کیا گیا ۔ اگر گورنمنٹ لیول پر فوراً ہی ایکشن لیا جاتا تو اس ٹریجڈی کو روکا جاسکتا تھا ۔"

"تو سرکار نے کچھ نہیں کیا؟"

— "کچھ زیادہ نہیں۔ بیڈ میں جہاں پلنگ کے پہلے پہلے کیس سامنے آئے اس ضلع کے دیہات میں ہر طرف برف کی مانند پیسٹی سائڈ سرے کو پھیلا دیا گیا ۔ گورنمنٹ ہسپتال میں ایک آئی سویشن وارڈ بھی کھول دیا ۔ جہاں دو سال کی بچی اشونی — کدم پلنگ ہو جانے سے بخار میں ٹھکتی ہوئی تڑپ رہی تھی اور لوگ دور کھڑکیوں کے باہر کھڑے اس کے مرنے کا تماشہ دیکھ رہے تھے ۔"

"اور تم نے یہ سب کچھ دیکھا ہے؟" انورا دھانے پوچھا
 "سورت کے باہر تو جو کچھ ہوا اس کے بارے میں تو صرف سنا ہے لیکن جو کچھ سورت میں ہوا اسے بہت قریب سے

دیکھا ہے اور جھیلا بھی ہے۔"

"اُئی نو۔" کوشل نے ایک ہی بار دو لمبے کھونٹے لے کر
ملاس خالی کر دیا اور اشوک کی کافی کی پیالی سامنے پڑی ٹھنڈی
ہوتی رہی۔ اس کی طرف کسی کی بھی توجہ نہ تھی۔

"۲۱ ستمبر کو سورت میں پلنگ کے پہلے کچھ کیس ہوئے
اور اگلے ہی دن ان کی تعداد ستر (۷۰) ہو گئی۔ ادھر دہلی میں جب یہ
خبریں پہونچیں تو ریڈارٹ کا اعلان کر دیا گیا۔"
"وہ تو ہونا ہی تھا۔" انورا دھا طنز آہنسی۔

"دیدِی، دو ہی دن میں لاکھوں لوگ شہر چھوڑ کر
بھاگنے لگے تھے۔ ٹرینیں، بسیں، ٹیکسیاں لوگوں سے لدی
تھیں۔ بسوں اور ٹیکسیوں کے کرائے دس گنا ہو گئے تھے۔ کئی
فیملیز تو اپنے سکوٹروں پر ہی لد کر شہر چھوڑ رہی تھیں۔ میں نے
ایسا منظر کبھی نہیں دیکھا تھا۔ یہ سب کچھ دیکھ کر تو میرا دل دہل
گیا تھا۔ شہر میں قیامت کا سماں تھا۔ سورت کو "طاعون زدہ شہر"
قرار دے دیا گیا تھا۔ لوگوں کی مانگ تھی کہ تمام شہر کو فوج
کے حوالے کر دیا جائے۔ ماحول میں خوف ہر اس اس شدت سے
پھیل گیا تھا کہ پڑوسی بھی ایک دوسرے سے ڈرنے لگے تھے

کسی کو کسی پر دوشواں نہ رہا تھا۔ ہر شخص اپنی منہ پر کپڑا لپیٹے ایسے لگ رہا تھا کہ اس نے کسی مرنے والے کے کفن کا کوئی ٹکڑا اپنی شخصیت کے ساتھ چھٹا لیا ہو۔ لگتا تھا جیسے شہر میں ہر آدمی موت کا پیغام لئے پھر رہا تھا اور اس مقام سے جہاں وہ اس وقت کھڑا تھا۔ کہیں اور بھاگ جانے کی کوشش میں تھا۔

اتنا کہہ کر اشوک خاموش ہو گیا۔ اُس سے اور نہ بولا جا رہا

تھا

"سنا ہے دو ڈاکٹر بھی پلگ سے مر گئے تھے۔"

"جی ہاں۔ ان کی موت ہی سے تو لوگوں کا حوصلہ ٹوٹا تھا۔ لوگ سوچنے لگے کہ ڈاکٹر اگر خود اپنی حفاظت نہیں کر سکتے تو وہ بیماروں کی کیا حفاظت کریں گے۔ ان ڈاکٹروں کی موت سے لوگوں کا تو حوصلہ کمزور ہوا ہی، اس کے ساتھ خود ڈاکٹر بھی کھبرا گئے۔ ان میں بھی ان سیکورٹی کا احساس بُری طرح سے ابھر آیا۔ دوائیوں کی بھی کمی تھی شروع شروع میں۔ ڈاکٹروں کا یہ پہلا تجربہ تھا۔ لوگوں میں سنسنی پھیلتی جا رہی تھی۔ نتیجہ یہ ہوا کہ عوام اور ڈاکٹر دونوں ہی ڈر گئے۔ سورت میں اتنا بڑا حادثہ اس سے پہلے کبھی ہوا بھی تو نہیں تھا۔" اشوک ایک لمبا

سانس لے کر خاموش ہو گیا۔

"میں سمجھتی ہوں لوگ کھبرا بھی گئے تھے۔ اور ڈر بھی گئے تھے۔" انورا دھا بولی

"کھبراہٹ تو دراصل ڈر ہی کا ایک ردِ عمل ہے، انورا دھا۔ آدمی جب ڈر جاتا ہے تو اس کے سوچنے اور عمل کرنے کی صلاحیتیں سلب ہونے لگتی ہیں اور اپنے آپ پر اسکی گرفت کمزور ہونے لگتی ہے۔ بیماری کا تو علاج ہے لیکن ڈر کا کوئی علاج نہیں۔ ڈر اپنے آپ میں ایک بہت بڑا ایپی ڈیمک ہے۔ ڈر بھی ایک طرح سے پھتوت کی بھیانک بیماری ہے۔ ایک کو ہو جائے تو پھر آگ کی طرح پھیلتی ہے۔ اور ایک ہی بار ان گنت لوگ اس کی زد میں آجاتے ہیں۔ ڈر کر لوگ دیواریں پھلانگنے لگتے ہیں۔ چھتوں سے کود جاتے ہیں۔ چلتی ریل کے ڈبوں سے پھلانگیں لگا دیتے ہیں۔ سنیما گھروں کے دروازوں سے باہر نکلتے ہوئے بھیڑ میں کچلے جاتے ہیں۔ مائیں بچوں کو چھوڑ دیتی ہیں۔ بھائی بہنوں سے خظروں میں الگ ہو جاتے ہیں۔ خوف کی زد میں آکر تو آدمی کچھ بھی کر سکتا ہے۔"

"آپ ٹھیک کہہ رہے ہیں، مجھے اب تو اس کا ذاتی تجربہ

ہو گیا ہے۔ "اشوک نے حامی بھری
 "کیا یہ بھی سچ ہے کہ سورت سے ڈاکٹر بھی بھاگ گئے
 تھے؟" انور ادھانے سوال کیا

"یہ خبر بھی سچی ہے۔ پہلے پہل تو غیر سورتی ڈاکٹر ہی
 بھاگے تھے۔ لیکن بعد میں وہاں کے کچھ سرکاری ڈاکٹروں نے بھی
 شہر چھوڑنا شروع کر دیا تھا۔"

"شہر چھوڑنے والے ڈاکٹروں میں، زیادہ تعداد کن کی
 تھی؟"

"زیادہ تعداد انہی ڈاکٹروں کی تھی جو کمزور تھے اور
 جنہیں کوئی مارل سپورٹ نہیں تھی۔"

— کوشل صاحب، انسان کو زندگی میں مارل سپورٹ کی بے
 حد ضرورت ہوتی ہے۔ خاص طور پر سے ان لمحوں میں جب کوئی
 بڑا کرائس اُس کے سامنے ہو۔ اُس وقت اُسے کسی ایسی
 شخصیت کی ضرورت ہوتی ہے، جو اُس سے بڑی ہو، اور مضبوط ہو
 اور بھروسے کے قابل ہو۔ ورنہ کرائس کے لمحوں میں انسان
 ٹوٹ جاتا ہے۔ کبھی کبھی تو وہ اس بُری طرح سے ٹوٹتا ہے کہ
 پھر کبھی سالم ہو ہی نہیں سکتا۔"

"تمہارا تجزیہ ٹھیک ہے۔"

"شہر چھوڑ کر بھاگنے والے مقامی ڈاکٹروں میں زیادہ وہی تھے جنہیں مارل سپورٹ دینے والا کوئی نہیں تھا۔"

"تم بھی سورت سے ڈر کر ہی بھاگے ہو؟"

"جی ہاں۔ بری طرح سے ڈر کر۔"

"کس سے ڈر کر؟"

"موت سے، کوشل صاحب۔"

"اگر شانتی اگر وائل نہ مرقی، تو پھر بھی تم سورت چھوڑ

دیتے؟" انورا دھانے سوال کیا

"دیدی، پھر میں سورت نہیں چھوڑتا۔ وہیں رہتا اور

غریب اور بیمار لوگوں کی خدمت کرتا۔ شانتی کی موت نے مجھے

ایک دم اپانچ کر دیا۔ جسمانی طور پر بھی اور ذہنی طور پر بھی۔ میں

ایک دم بے سہارا ہو گیا۔ میں ایک ایسا درخت ہو گیا، تیز آندھی

نے جس کی ساری جڑیں اکھاڑ دی تھیں اور وہ کسی بھی کھشن

زمین پر گر سکتا تھا۔ اگر میں گر جاتا تو ختم ہو جاتا۔ اُس وقت

دیدی، مجھے صرف تمہارا خیال آیا۔ ایک تم ہی تھیں جو مجھے فنا

ہونے سے بچا سکتی تھیں اور میں بھاگ آیا تھا تمہارے پاس۔"

یہ الفاظ کہتے ہوئے اشوک کی آنکھوں میں آنسو آ گئے۔
 انورادھا نے اپنی جگہ سے اٹھکر اشوک کا سر اپنی بانہوں
 میں لے کر اسے اپنے ساتھ سٹالیا اور بولی
 "میں تو شروع ہی سے تمہیں سہارا دیتی رہی ہوں،
 اشوک۔"

"اور میں سلامت بھی شاید اسی لئے رہ سکا۔ ورنہ ایک
 یتیم لڑکا تو کب کا ختم ہو گیا ہوتا۔ دیدی میری ساری زندگی پر
 تمہارا احسان ہے۔ یہ احسان میں اس زندگی میں تو نہیں اتار سکتا"
 اس نے اپنی دونوں بانہوں سے انورادھا کے جسم کو جکڑ لیا۔
 کوشل انسانی رشتوں کے اس رُوپ کو دیکھکر خاموش نہ
 رہ سکا۔

"انورادھا کو تم بہت پیار کرتے ہو؟"

"جی ہاں۔ کوشل صاحب۔"

"شانتی اگر وصال سے بھی زیادہ؟"

"اب اس سوال کی کوئی اہمیت ہی نہیں رہی۔" اشوک
 نے اپنی بانہیں انورادھا کے جسم سے الگ کیں اور اپنی رگیلی
 آنکھوں کو رومال سے پونچھ لیا۔

انورادھا بھی اس سے الگ ہو کر صوفے پر بیٹھ گئی۔
 کوشل لمحہ بھر خاموش رہنے کے بعد بولا
 "کرائس کے گھسٹوں میں، پیار سے زیادہ کوئی مضبوط
 ستون نہیں ہوتا۔"

"آپ کو بھی تجربہ ہے اس کا کوشل صاحب؟"
 "بہت گہرا تجربہ ہے مجھے، اشوک۔ میری زندگی کی
 تمام عمارت انہی ستونوں کے سہارے کھڑی ہے۔ ورنہ کب کی
 گر گئی ہوتی۔"

"پیار بھی تو کئی قسم کا ہو سکتا ہے کوشل صاحب۔"
 "صرف کمزور آدمی ہی اس طرح سوچتے ہیں۔"
 "اپنی بات کی وضاحت کرو، کوشل۔ یہ جواب بہت
 مختصر ہے۔" انورادھا بولی

کوشل انورادھا کی بات پر ہنسا اور پھر بولا
 "پیار کی وضاحتیں کہاں ہو سکتی ہیں۔ خوشبو تو صرف
 خوشبو ہے۔ اس کے علاوہ کچھ بھی نہیں۔"
 "پیار بھی تو کئی قسم کا ہو سکتا ہے کوشل صاحب۔"
 "پیار کی کوئی قسم نہیں بھائی۔ پیار صرف پیار ہے۔"

اس کے علاوہ کچھ بھی نہیں - پیار یا تو ہے یا پھر بالکل نہیں -
پیار کو خانوں میں تقسیم نہیں کیا جاسکتا -

"میں ایک جڑا غلط سا سوال کر رہا ہوں - بُرا نہیں مانے گا -"
"یہ تو خود غلط سوال کرنے کے لئے بدنام ہے - بُرا
کیوں مانے گا -" انورا دھانے کینٹ کیا

"تم سوال کرو -" کوشل نے مسکراتے ہوئے کہا "سوال
غلط بھی ہو گا تو جواب صحیح دوں گا، مطمئن رہو -"

"کیا آپ دیدی سے پیار کرتے ہیں؟"
یہ سوال سن کر انورا دھا زرا سی کھبرا گئی - لیکن بولی
نہیں - صرف اشوک کو دیکھتی رہی
"تمہارا کیا خیال ہے -"؟

"میں نے سوال کیا ہے، آپ سے یہ نہیں کہا کہ آپ
میری رائے جانیں -"

کوشل نے قہقہہ لگایا

"ہاں ٹیلی جینٹ آدمی ہو -"

"تھینکس فار یور اسیسمنٹ -"

"بولو بھائی کیا جواب دوں؟" کوشل نے انورا دھا کی

طرف دیکھتے ہوئے کہا
 انور ادھا شرمائی گئی۔ اس کی آنکھیں جھک گئیں
 "سوال تم سے ہے، مجھ سے نہیں"
 "بہم دونوں سے ہے، کیوں اشوک؟"
 "سوال صرف آپ سے ہے، حضور۔"
 "تاش کھیلتے ہو؟"
 "کھیلتا ہوں۔"
 "تو کل شام تاش کی محفل جے۔"
 "منظور۔"

"مجھے ابھی تمہارا سوال منظور ہے۔ میں تمہاری دیدی
 سے پیار کرتا ہوں"
 یہ کہتے ہوئے کوشل اپنی جگہ سے اٹھا اور شرماتی ہوئی انور ادھا کو
 اپنے بازوؤں میں لیکر اسے چوم لیا۔

اشوک دونوں کو حیرت سے دیکھ رہا تھا
 کوشل نے اپنا ایک ہاتھ اشوک کے ہاتھ میں دیا اور پھر
 اسے اٹھا کر اپنے بازو کے گھیرے میں لیتے ہوئے بولا
 "تم ایک ایماندار، ذہین اور اس لمحہ بُری طرح ٹوٹے

ہوئے نوجوان ہو . تم نے خود پیار کیا ہے اور اس رشتے کی
 پہلتا کو جانتے ہو ۔ میری اور انورادھا کی ایک کہری پرسل انڈر
 سٹینڈنگ ہے اور ہم دونوں کو اس پر فخر ہے ۔
 ”اٹی انڈر سٹینڈ کو شل صاحب ۔“

میں نے پیار کے بارے میں ANTOINE DE
 SAINT کی دو لائینز کہیں پڑھی تھیں ۔ انہیں نوٹ کر لو ،
 تمہارے کام آئیں گی ۔

Love does not consist in gazing at each
 other,

But Looking outward together in the same
 direction.

اشوک اپنی جیب سے چھوٹی سی ڈائری نکال کر یہ لائینز لکھنے لگا
 اور انورادھا نوکر کی مدد سے کھانے کی میز پر پلیٹیں لگانے میں
 مصروف ہو گئی ۔
 کھانا تو نوکر نے کب کا تیار کر دیا تھا ۔

کھانے کے بعد جب کوشل ، اشوک اور انورادھا کو انورادھا کے فلیٹ پر چھوڑنے آیا تو اشوک نے اصرار کیا کہ وہ تھوڑی دیر کے لئے اوپر آجائے اور ان کے ساتھ ایک پیالی کافی پی لے۔ کافی کوشل کی سب سے بڑی کمزوری تھی۔ اس سفر کو وہ کبھی نہیں ٹھکراتا تھا۔ اس نے گاڑی کو لاک کیا اور انورادھا کے فلیٹ پر آگیا۔

"دیدی اگر اجازت دو تو میں کافی بناؤں؟"

"تم بنا دو۔ مجھے کیا اعتراض ہے۔"

"شانتی اگر وال نے ہی مجھے کافی بنانی سکھائی تھی۔ اس

کی بنائی ہوئی کافی کا تو خیر جواب ہی نہیں ہوتا تھا۔"

انورادھا اور کوشل ڈرائنگ روم میں بیٹھ گئے اور اشوک

کچن میں کافی بنانے لگا

"اشوک اچھا لڑکا ہے۔" کوشل نے کہا

"اس کی شادی کسی اچھی لڑکی سے ہو جائے اور وہ

خوش رہے، یہی میری تمنا ہے۔"

"کوئی بھی اچھی لڑکی اسے پسند کرے گی۔"
 "لیکن ابھی تو وہ ذہنی طور پر بڑا ڈی پریسڈ ہے۔ تم
 چنڈی گڑھ میں کوئی لڑکی دیکھو پھر اس سے بات کروں گی۔"
 "میرے خیال سے اشوک بھی اب زیادہ عرصہ سورت
 میں رہنا نہیں چاہے گا۔"

"وہاں تو وہ کانتی بھائی کی وجہ سے ہی ہے۔ پھر شانتی
 سے اس کا سببندہ ایک اور کارن بن گیا اس کے وہاں رہنے کا۔
 اب تو شاید سورت سے اتنی کمٹینٹ نہ رہے اُس کی۔"
 "ہو سکتا ہے۔ اِٹ اِز ٹو اری ٹو تھنک اِباؤٹ اِٹ۔"

گفتگو کے دوران ہی اشوک ٹرے میں کافی کی پیالیاں
 رکھ کر ڈرائنگ روم میں آ گیا

انور ادھا اور کوشل نے کافی کا ایک ایک کھونٹ لیا اور
 دونوں ہی ایک ساتھ بوے
 "ونڈر فل کافی۔"

"چلو میں اور تم چنڈی گڑھ میں ایک کافی بار کھولتے
 ہیں۔" اشوک نے مسکراتے ہوئے کہا
 "میں کسٹمرز کے بل کاٹ دیا کروں گی۔" انور ادھا نے

پیش کش کی ۔

اور پھرتینوں کے ملے جلے قہقہوں نے ڈرائنگ روم کا
ماحول نکھار دیا

"میں ایک بات سوچ رہا تھا اشوک ۔"

"فرمائیے"

"ڈاکٹروں کا بھی کوڈ آف کانڈکٹ ہوتا ہے نا؟"
"وہ تو ہر پروفیشن میں ہوتا ہے، کوشل صاحب ۔ لیکن
اکثر لوگ اس کا خیال نہیں کرتے ۔"

"چور تو بہت خیال رکھتے ہیں اس کا ۔"

"اپنی برادری کے بارے میں تو تم ہی زیادہ جانتے ہو۔"
انور ادھانے کوشل کو چھیڑا

"دھیرے دھیرے تم بھی میری برادری ہی میں شامل
ہو رہی ہو ۔"

"ویل سیڈ، کوشل صاحب ۔" اشوک نے سنتے ہوئے کہا
"مجھے دنوں اخباروں اور میکزینز میں کڈنیز (گردوں)
کے ریکٹ کا بڑا چرچا تھا ۔ اس ریکٹ میں بنگلور اور میسور کے
ڈاکٹر بھی شامل ہیں ۔ اپنے پروفیشن کے بارے میں اتنی بے

ایمانی - پروفیشنل کانڈکٹ کی کیا اہمیت رہ گئی پھر؟
 "میں نے بھی اس ریکٹ کے بارے میں پڑھا ہے -
 بلکہ میں خود بھی کرناٹک گیا تھا -
 "تم کیسے کئے تھے؟"

"دراصل ڈاکٹر کانتی بھائی اپنے مدرٹریا ہاسپٹل میں نیفرالوجی ڈی پارٹمنٹ کھولنا چاہتا تھا - اس نے مجھے مدراس اور کرناٹک بھیجا تھا کہ میں مختلف ہسپتالز میں جا کر اس ڈیپارٹمنٹ کو دیکھوں - مشینری کی ورکنگ کو سڈی کروں - پھر ہم صلاح مشورہ کریں گے -"

"میں نے واپس آ کر کانتی بھائی کو یہ مشورہ دیا کہ وہ اپنے ہاسپٹل میں نیفرالوجی ڈیپارٹمنٹ نہ کھولے -"
 "کیوں؟"

"کڈنی ٹرانسپلانٹیشن کا تو ایک بڑا کاروبار چل رہا ہے - مدراس کے قریب ایک جگہ ولی و کم ہے جہاں کڈنیز چھنا، کایج انڈسٹری بن گیا ہے، خاص طور سے بھارتی نگر کی لوکیٹی کے دو ہزار نو گوں میں سے چار سو لوگ صرف ایک کڈنی کے بہارے زندہ ہیں - اس لوکیٹی کے ایک آدھی تھیا گرجن نے بتایا کہ وہ

قرضے میں بُری طرح پھنس گیا تھا۔ ایک دلال نے اسے بیس ہزار روپے دلا کر اس کی ایک کِڈنی نکوا دی۔ تھیا گراج نے اپنا قرضہ بھی چکا دیا اور اپنی مھوس کی ایک جھونپڑی بھی بنالی۔ تھوڑے دنوں بعد اس کی جھونپڑی کو آگ لگ گئی اور وہ راکھ کا ڈھیر بن گئی۔ اس دوران تھیا گراج جو ٹکڑے جسم کا آدمی تھا دھیرے دھیرے کمزور ہوتا گیا اور محنت مزدوری کرنے کے بھی ناقابل ہو گیا۔ انجام کے طور اس کی دونوں بیویوں، تھلکا اور تنسی کو بھی اپنی ایک ایک کِڈنی بیچ دینی پڑی۔ اب تھیا گراج اور اس کی دونوں بیویاں بالکل محتاج اور بے سہارا ہو گئی ہیں۔ ایروڈ ضلع میں تو ایک کالونی اناٹے رستھیا کالونی کے نام سے ہے جس کو لوگ کِڈنی بازار کہنے لگے ہیں۔

"بنگلور میں تو ایک ہاسپٹل بھی ہے جو اس کام کے لئے بہت بدنام ہے۔"

"جی ہاں۔ اس کا نام ہے یلما داسپا ہاسپٹل۔ ایک دوسرا ہاسپٹل بھی ہے۔ وکٹوریہ ہاسپٹل۔ اس ریکٹ میں تین ڈاکٹر بھی شامل ہیں۔ ڈاکٹر عادل احمد، ڈاکٹر سدا راجو اور دلیپ پٹیل۔"

"و کٹم کون ہیں اس ریکٹ کے؟" انورا دھانے پوچھا

"وہی غریب اور محتاج لوگ جو ہر جگہ ایکسپلاٹ ہوتے ہیں۔ ابھی دو سال پہلے جب پولیس میں اس قسم کی رپورٹیں پہنچیں تو دو ڈاکٹر گرفتار بھی کر لئے گئے۔ دلپ پٹیل پولیس کے قابو میں نہیں آیا۔ جن دو آدمیوں نے پہلے پہل پولیس کو رپورٹ دی ان میں سے ایک کے۔ وِلو نام کا قتی تھا۔"

"تفصیل بتاؤ گے قتی کے کیس کی؟" کوئل نے کہا

"بتاتا ہوں۔ سُنیے۔"

— وِلو قتی ایروڈ ضلع کے پٹی پلائی میں جھکڑا چلانے کا کام کرتا تھا۔ اس سے پہلے وہ بنگلور کی کے۔ آر مارکیٹ میں مزدوری کرتا تھا اس کی بد نصیبی کا آغاز اس دن ہوا جب اس کی ملاقات ایروڈ میں محمد یوسف اور محمد حنیف درزی سے ہوئی۔ محمد یوسف تامل ناڈو سے بنگلور میں کنسٹرکشن ورک کے لئے مزدور لاتا تھا اور انہی کو وہ کڈنی بازار میں استعمال کرتا تھا۔ غریب وِلو قتی کو اس بات کا علم نہیں تھا۔ یوسف اور حنیف نے وِلو قتی سے کہا کہ وہ ان کی ساتھ بنگلور چلے، وہاں وہ اسے اچھا کام دلا دیں گے۔ وِلو اپنے بیوی بچوں کو چھوڑ کر یوسف اور حنیف کے ساتھ بنگلور آ گیا۔ یوسف نے اسے اپنے کھر میں ٹھہرا دیا

جہاں پانچ جوان آدمی پہلے ہی سے موجود تھے، جو ایروڈ سے یوسف کے کہنے پر یہاں آئے ہوئے تھے اس بھروسے پر کہ یوسف انہیں بنگلور میں کوئی اچھا کام دلاو دے گا۔ کوئی دو مہینوں کے بعد یوسف نے وِلو قلی کے سامنے یہ تجویز رکھی کہ وہ اپنا خون بیچ دے اور ان روپوں سے کچھ دن اپنا گزارہ چلائے۔ اس دوران وہ اسے کہیں کام دلاو دے گا۔ وِلو رضا مند ہو گیا۔ یوسف اسے پہلے آئند ڈایا گناٹرک لیبارٹری اور پھر میڈی نو ڈایا گناٹرک سینٹر میں ٹیسٹ کرانے کے لئے لے گیا۔ دونوں جگہوں سے وِلو کو پانچ پانچ سو روپے مل گئے۔

اس دوران یوسف اور حنیف نے وِلو قلی کو ڈاکٹر سید عادل احمد سے متعارف کرایا جو پچھلے دس برسوں سے لیبیا اور سعودی عرب میں کام کر رہا تھا۔ یوسف اور حنیف نے ڈاکٹر عادل کو 'باس' کہہ کر متعارف کرایا اور وِلو سے کہا کہ اس کا خون بیچنے جانے کے قابل تھا اور اس کے ٹیسٹ ٹھیک رہے تھے، بعد میں وہ اسے ییما داسپا ہسپتال لے گئے جہاں انہوں نے اسے ڈاکٹر سید ارجو اور ڈاکٹر دلیپ پٹیل سے ملوایا۔ اور انہوں نے کورے کاغذوں پر وِلو کے دستخط کروائے۔

"اچھی خاصی سازش تھی یہ۔"

"دیدِی ابھی اور سنو"

"ڈاکٹروں نے اسے میز پر لٹا دیا اور اسے ایک انجکشن دیا اور اُس سے کہا کہ وہ اب اُس کا خون نکالیں گے۔ اس کے بعد وہ بے ہوش ہو گیا۔ جب اسے ہوش آیا تو اس نے دیکھا کہ اس کی بائیں طرف مٹی بندھی تھی۔ پوچھنے پر جواب ملا کہ انہوں نے اس کی کمر سے خون نکالا تھا۔ کیوں کہ انہیں زیادہ خون چاہیے تھا اس لئے ایک چھوٹا سا آپریشن کرنا پڑا تھا۔"

"ولو بے چارے کو یہ علم نہیں تھا کہ اس کی ایک کڈنی نکال دی گئی تھی اور اسے بہت بڑی قیمت پر ایک غیر ملکی باشندے کو فروخت کر دیا تھا۔"

"ہاؤ سیڈ۔" کوشل نے دُکھ بھری آواز میں کہا

"ولو بے چارے کو تو اس آفت کا علم کئی مہینوں کے

بعد ہوا جب وہ آپریشن کے بعد دس ہزار روپے میکر پیلی پلیم وائیں آگیا تھا۔ ہوا یہ کہ اسے بائیں مہلو میں چوٹ لگ گئی اور جب وہ زخم دکھانے کے لئے ایک ڈاکٹر کی پاس گیا تو ڈاکٹر نے آپریشن کے بعد کے بڑے سے نشان کو دیکھ کر ولو کو بتایا کہ

ڈاکٹروں نے اس کی کڈنی نکال لی تھی۔ وہ فوراً بنگلور جا کر یوسف اور حنیف سے ملا اور انہیں دھمکایا۔ انہوں نے اس کو بُری طرح ڈانٹا اور نکال دیا۔ اس کے بعد وہ ایک سماجی کارکن سے ملا اور اسکی مدد سے ایک وکیل کی طرف سے ڈاکٹر عادل پر پانچ لاکھ روپے کا ہرجانہ کا دعوے کیا۔ پھر اس نے پولیس میں بھی رپورٹ درج کرائی اور پولیس نے ڈاکٹروں کو حراست میں لے لیا۔

"اس کے بعد کیا ہوا؟"

اس دوران چار اور کیس پولیس والوں کے نوٹس میں آئے جن میں آئند نام کا ایک انجینیر بھی تھا۔ انکشاف یہ ہوا کہ حنیف کو ہر کیس کا تین ہزار روپیہ ملتا تھا اور یوسف کو ایک ہزار۔ ڈاکٹر لوگ آپس میں لاکھوں روپے بانٹتے تھے۔

"ڈاکٹروں کا کیا ہوا؟"

"کچھ بھی نہیں۔ کرناٹک میڈیکل کونسل نے ڈاکٹر عادل اور سید ارجو کو ایک سال کے لئے معطل کر دیا۔ اور بس۔ معاملہ ابھی تک کورٹ میں لٹک رہا ہے۔ اور کڈنی مارکیٹ شکل بدل بدل کر اپنا کاروبار کر رہی ہے۔"

"اور ان غریبوں کا کیا ہو رہا ہے جن پر یہ ظلم ڈھایا گیا ہے؟"

"دیدنی کی کِڈنی کی بیماریوں سے یہ لوگ مرتے جا رہے ہیں اور ان کا حال پوچھنے والا کوئی نہیں۔"

بھارتی نگر کالونی کے لوگ تو یہ سوچ سوچ کر کانپتے ہیں کہ اگر ان کی بچی ہوئی ایک کِڈنی بھی فیل ہو گئی تو ان کا کیا حشر ہو گا؟"

"تو یہ ہے ڈاکٹروں کے کوڈ آف کانڈکٹ کا حال!"
کوشل نے کہا۔

"یہ سب اپنی آنکھوں سے دیکھ آنے کے بعد میں نے ساری داستان ڈاکٹر کانتی بھائی کو سنا دی۔ یہی فیصلہ ہوا کہ مدر ٹریسا ہسپتال میں نیفرالوجی کا ڈیپارٹمینٹ نہیں کھولا جائے گا۔ ہم انسان کے جسم کے حصے بچنے کا کاروبار نہیں کر سکیں گے۔"

"شانتی کا بھی یہی خیال تھا؟"

"اس کی بھی یہی رائے تھی، دیدنی۔"

"من اداس ہو گیا تمہاری باتیں سن کر اشوک۔ اہلی ایم سوری میں نے تم سے غلط موضوع پر بات شروع کر دی۔"

"جب سارے سماج کا ڈھانچہ ہی غلط ہے تو آپ بات کرنے کے لئے صحیح موضوع کہاں سے لائیں گے۔"

"تم ٹھیک کہہ رہے ہو۔"

تھوڑی دیر کے بعد کوشل نے جانے کی اجازت چاہی۔
انورادھا وراثوک اسے پیچھے تک چھوڑنے لگے۔
رات کے بارہ بجنے کو تھے۔

انورادھا کے کمرے میں ایک ہی بیڈ تھا۔ دوسرے بیڈ کی اسے ضرورت ہی نہیں تھی۔ اشوک کا بستر اس نے دوسرے کمرے میں لگوا دیا تھا۔ انورادھا کے ساتھ اشوک بھی اس کے سونے کے کمرے میں آگیا۔

"آدھی رات ہو گئی ہے۔ اب سو جاؤ تم تھکے ہوئے بھی بہت ہو۔"

"کیا میں تمہارے کمرے ہی میں سو جاؤں؟"

"لیکن یہاں تو ایک ہی پلنگ ہے۔"

"میں اپنا بستر فرش پر لگا لیتا ہوں۔"

"نیند نہیں آئے گی۔"

"دیدری میں تو وہاں بھی فرش ہی پر سوتا تھا۔ بلکہ پلنگ

پر تو مجھے نیند بھی نہیں آئے گی۔"

"ایڈیو لائیک۔"

دونوں نے مل کر بستر فرش پر لگا دیا اور پھر دونوں تھوڑی دیر کے بعد اپنے اپنے بستر پر جم گئے۔

بستروں پر وہ لیٹے ضرور تھے لیکن نیند نہیں آرہی تھی۔

وہ دیر تک جاگتے رہے اور اپنے بچپن کی یادوں کو تازہ کرتے رہے اور ماضی کی سیڑھیاں اُتر اُتر کر حال کے آنگن میں کھڑے ہو کر اپنے مستقبل کو جھانکتے رہے۔

اس طرح باتیں کرتے کرتے دونوں سو گئے۔ یہ کسی کو معلوم نہ ہوا کہ پہلے کون سویا تھا۔

انورادھا اور اشوک سوتے رہے اور کمرے کی روشنی جلتی رہی۔ کہیں کچھلے پہر جب انورادھا کی نیند ٹوٹی تو اس نے روشنی بچھائی۔

اس نے دیکھا اشوک کھری نیند سو رہا تھا۔ وہ کچھ لمحوں تک اپنے شکست خوردہ بھائی کے تھکے ہوئے چہرے کو نہارتی رہی اور اُس کے من پر اُداسی کی ہلکی ہلکی کھٹائیں چھاتی رہیں۔

اگلے دن انورادھانے آفس سے چھٹی لے لی اور اشوک کو سارا دن چنڈی گڑھ میں گھماتی رہی اور شام کو پنجور کے محل گارڈنز میں لے گئی۔ بہت دیر میں وہ لوگ واپس آئے۔ نو بجے کے قریب انورادھانے کوشل کو ٹیلی فون کیا اور بتایا کہ اگلی صبح وہ اشوک کو شمد لے جا رہی تھی۔

"میری طرف نہیں آؤ گے آج؟"

"بہت تھک گئے ہیں ہم لوگ۔"

"ڈنر ہو گیا؟"

"نہیں پنجور ہی میں بہت کچھ کھا پی لیا تھا۔ اب کھانے

کی اچھا نہیں۔"

"اور کیا اچھا ہے اس وقت؟"

"اشوک سے گپ شپ اور پھر آرام۔"

"تو میری طرف سے گڈ نائٹ۔"

"گڈ نائٹ ٹو یو آسو۔" انورادھانے کہا۔

بہت رات گئے انورادھانے کوشل کو ٹیلی فون کیا۔

"کیوں منید نہیں آرہی؟"
"نہیں۔ ایک بات کہنی تھی۔"
"کہو۔"

"کل صبح اشوک کو شمدے جاؤں؟"
"ضرورے جاؤ۔"

"تم بھی چلو گے۔"

"نہیں۔ اشوک کو اس سے تمہاری ضرورت ہے میری
نہیں۔ اُسے جس مارل سپورٹ کی ضرورت ہے اس وقت وہ اُسے
تم ہی سے مل سکتی ہے۔"

"تو ہم صبح جلدی نکل جائیں گے۔"

"تھیک ہے۔ ڈرائیور ہے کہ بھجواؤں؟"

"اگر گاڑی تم نے ڈرائیو کرنی ہے تو ڈرائیور نہیں ہے۔"

ورنہ ہے۔" انورا دھایہ کہہ کر ہنسی۔ ٹیلی فون پر اس کی ہنسی
بہت اچھی لگتی تھی کوشل کو۔ جب بھی اسے موقع ملتا وہ ٹیلی
فون پر اس کی ہنسی ضرور سُنتا۔

"تو اسی ڈرائیور سے کام چلاؤ۔ میں۔ مریجینی میں کام

آجاؤں گا۔"

اور پھر ٹیلی فون کٹ گیا۔ نہ انور ادھا نے دوبارہ بات کی اور نہ ہی کوشل نے۔

کوشل کا خیال تھا کہ انور ادھا اُسے دوبارہ ٹیلی فون کرے گی اور وہ اس کے ٹیلی فون کا انتظار کرتا رہا۔ انور ادھا یہ سوچتی رہی کہ کوشل اسے اوشیہ ہی ٹیلی فون کرے گا۔ دونوں اپنی اپنی انا سے لڑتے رہے اور ٹیلی فون کسی نے نہ کیا۔ کبھی کبھی یہ بے کار قسم کی انا کتنا پریشان کر دیتی ہے۔

دونوں کی ملاقات ایک دن کے بعد ہوئی۔ جب انور ادھا اشوک کو شمد اور اس کے آس پاس کی جگہوں پر گھما کر چنڈی گڑھ واپس پہونچی۔

"چنڈی کے پھول تم خود بکھیرتے ہو گیٹ کے سامنے یا وہ اپنے آپ بکھرتے رہتے ہیں؟"

انور ادھا نے گیٹ کے اندر داخل ہوتے ہوئے سوال کیا۔ اشوک پاس کھڑا مسکراتا رہا۔
"میں خود ہی بکھیرتا ہوں۔"

"چنڈی گڑھ میں اور سورت میں کتنا فرق ہے۔ یہاں آپ اپنے گیٹ کے سامنے پھول بکھیرتے ہیں وہاں ہیلتھ

ڈیپارٹمنٹ کے کرم چاری گندگی کے ڈھیروں پر ڈی ڈی ٹی کی سفید چادر ڈالتے رہتے ہیں۔ گندگی کا ڈھیر جتنا بڑا ہوتا ہے چادر کی موٹائی اور لمبائی اتنی ہی زیادہ ہوتی ہے۔

"گندگی کے ڈھیروں کو فوراً نہیں ہٹاتے؟۔ کوشل نے پوچھا۔"

"گندگی ایک دم ہتھی بھی تو نہیں۔ چاہے وہ مٹی کو چوں اور جھکتی چھونپڑیوں میں بھری پڑی ہو چاہے انسان کے دل و دماغ میں۔" جواب اشوک کے بجائے اٹورا دھانے دیا۔

اور اس طرح گفتگو کرتے ہوئے تینوں سیڑھیاں چڑھ کر کوشل کے فلیٹ میں آ گئے۔ گفتگو جاری تھی۔

"گندگی دُور کرنا طویل اور تھکا دینے والا پروسیس ہے۔ ایک سیٹج پر پہنچ کر لوگ ہار جاتے ہیں اور ان کا حوصلہ ٹوٹ جاتا ہے۔ کیوں ڈاکٹر اشوک تمہارا کیا خیال ہے؟"

"آپ ٹھیک ہی کہہ رہے ہیں۔"

پھر سب لوگ ڈرائینگ رُوم میں صوفوں پر بیٹھ گئے۔

"تمہارا شمد کا ٹرپ کیسا رہا ڈاکٹر؟"

"ٹائرنگ اینڈ ڈی پریسنگ بوتھ۔"

"ٹائرنگ تو میں سمجھ سکتا ہوں لیکن ڈی پریسنگ کیوں؟"

"کوشل صاحب: جب میں انورا دھا کے سنگ مال پر چکر

بگا رہا تھا اور شاندار دکانوں اور اتنے ہی شان دار لوگوں کو ایک نپی
تلی رفتار سے کھومتے ہوئے دکھ رہا تھا تو مجھے سورت کے سلمز اور

ان میں مرتے ہوئے لوگ یاد آ رہے تھے۔ میں سوچ رہا تھا کہ

اس شہر میں اگر پیگ سے ایک بھی موت ہو گئی تو یہ نازک

طبع لوگ اپنی جگہ گاتی دکانیں کھلی کی کھلی چھوڑ کر بھاگ

جائیں گے اور مال پر کھومتے ہوئے آسودہ۔ اور نازک مزاج

مردوں اور عورتوں میں سے یہاں ایک بھی نظر نہ آئے گا۔

چاہے انھیں کہری کہری کھڑوں میں ہی کودنا پڑے لیکن مال

پر ان میں سے ایک کھشن بھی کوئی نہیں رُکے گا۔"

"بہت ڈسٹرنگ کمینٹس ہیں تمہارے۔ واقعی بہت

تھکے ہوئے اور ٹینس ہو تم اس وقت۔"

اشوک نے کوئی جواب نہ دیا اور خاموش رہا۔

گرم گرم چائے کی پیالی پی کر ہی انورا دھا اور اشوک

کو ہوش آیا۔

اشوک تو ٹانگیں پھیلا کر صوفے میں جیسے دھنس گیا

تھا۔ اُسے لگ رہا تھا جیسے وہ میگ میگ کا تھکا ہو۔

"وسکی پیتے ہو؟" کوشل نے پوچھا۔

"کبھی کبھی پی لیتا ہوں۔"

"تمہیں اس وقت وسکی کے ڈبل پیگ کی ضرورت ہے۔"

تمہاری تھکن اسی سے اترے گی اور تمہارا ذہن بھی اسی سے صاف ہو گا۔"

"کوشل کے پاس تو ہر بیماری کا بس یہی علاج ہے۔"

انورادھا بولی۔

"تھکاوٹ بیماری نہیں ہے ڈیر انورادھا، صرف جسم کی ایک کیفیت ہے۔ خوف کی طرح یہ بھی من کی ایک کیفیت ہے۔"

"جانتی ہوں۔"

"دیدنی تم بھی لیتی ہو وسکی کبھی؟"

"کبھی کبھار جب کوشل ضد کرے۔"

"اس وقت کوشل صاحب ضد نہیں کریں گے؟"

"نہیں۔"

"تمہیں کیسے معلوم ہے؟"

"میں کوشل کو تم سے زیادہ جانتی ہوں۔"

"دیدِی ایک بات کہوں۔"

"تم اب پہلے سے کہیں زیادہ بولڈ اور اوپن ہو گئی ہو۔"

"بڑی عجیب و غریب سچوایشنز سے گزرنے کے بعد

یہاں پہونچی ہوں۔"

اس بیج میں کوشل اٹھ کر اپنے کھر میں بنے مچھوٹے

سے بار کی طرف چلا گیا تھا اور اپنے لیے اور اشوک کے لیے ڈرنک

بنارہا تھا۔ شاید اس نے دونوں کی گفتگو نہیں سنی تھی۔

وہ ٹرے میں وسکی اور سوڈے سے بھرے دو گلاس

لے آیا جن میں برف کے ٹکڑے جمک رہے تھے۔ وہ ڈرنک خود

ہی بناتا تھا۔ کسی دوسرے سے نہیں کہتا تھا۔ ڈرنک بنانے

میں جو ایک لطف ہے اسے میں کسی کے ساتھ نہیں بانٹتا۔

جتنا نشہ ڈرنک بناتے ہوئے ہوتا ہے اتنا نشہ پینے کے بعد بھی

نہیں ہوتا۔ کوشل کی اپنی فلاسفی تھی اور اپنا نظریہ تھا۔ وہ

کسی سے میل کھائے یا نہ کھائے اس کی پرواہ وہ نہیں کرتا

تھا۔ اس کی یہی ادا انورا دھا کو پسند تھی۔ ایک خاص طرح کی انا

تھی اس میں۔ اس سے وہ کسی کو ہرٹ تو نہیں کرتا تھا لیکن

کلاہ وایز بھی نہیں کرتا تھا۔
ایک گلاس اشوک کی طرف بڑھاتے اس نے انورادھا
سے پوچھا۔

"تم کیا لو گی؟"
"میں تم دونوں کو پیتے ہوئے دیکھوں گی۔"
"تو دیکھتی رہو۔"

کوشل اور اشوک نے اپنے اپنے گلاس اٹھائے اور
بونٹوں سے لگائے۔ اشوک کے پینے کے انداز سے لگتا تھا کہ وہ
پینے کا عادی نہیں تھا۔

"تم نے شانتی کو بھی کبھی پلائی تھی؟"
"نہیں کوشل صاحب۔ ہماری وہ سیج ابھی نہیں آئی
تھی۔"

"کب آتی ہے وہ سیج؟"
"مجھے معلوم نہیں حضور۔"
"یوں ہی غلط سلط سوال کیے جاؤ معصوم لڑکے سے۔"
انورادھا بولی۔

"اتنا معصوم نہیں ہے جتنا تم سمجھتی ہو۔ اے۔ پیار کسی

کو معصوم نہیں رہنے دیتا انور ادھا صاحبہ۔"

"تمہاری باتیں تم ہی جانو۔ سمجھ سوچ کے پلانا ہے چارے کو۔"

"بڑا ترس آ رہا ہے بھائی پر۔ کبھی ہم پر بھی ترس کھالیا کرو۔"

"دو کھونٹ پی کر نشہ ہو گیا؟"

"نشہ تو مجھے ڈرنک بناتے ہی ہو جاتا ہے۔"

"معلوم ہے مجھے۔ تم پیو مجھے اشوک سے کچھ پوچھنا ہے"

"تو مجھے نہیں پینے دو گی، دیدی؟"۔ اشوک نے ہنستے

ہوئے کہا۔

اس کی بات سُن کر کوشل نے زور کا قہقہہ لگایا۔ وہ بہن

بھائی کی نوک جھونک کا لطف لے رہا تھا۔

"میرا خیال ہے اپنے لیے ڈرنک بنا لو تم بھی۔"

انور ادھا اپنے لیے ڈرنک بنانے بار کی طرف چلی گئی۔

کوشل نے اپنے گلاس سے ایک لمبا سِپ لیتے ہوئے

اشوک کو مخاطب کیا۔

"تمہارا کیا خیال ہے، پلنگ کنٹرول ہو جائے گی؟"

"کنٹرول تو خیر ہو جائے گی۔ سرکار اب تو وار فٹنگ پر انتظام کر رہی ہے۔ دوائیوں کی کمی نہیں۔ حفاظتی تدبیریں بھی کی جا رہی ہیں۔ لیکن اس بیماری سے سب سے بڑا نقصان یہ ہوا ہے کہ انٹرنیشنل لیول پر ہماری ساکھ ختم ہو گئی ہے۔ سبھی ملکوں نے اپنی فلایش بند کر دی ہیں۔ ہندوستانی تو جیسے مجرم قرار دے دیئے گئے ہیں کجرات کا آدمی جہاں بھی کہیں جاتا ہے اسے شک اور شبہ کی نظر سے دیکھا جاتا ہے سورت اب بیروں کا نہیں موت کا تاجر بن گیا ہے۔"

"ٹور ازم کو بھی بے حد نقصان ہوا ہے۔ غیر ملکی ٹورسٹس نے ہوٹلوں میں اپنی اپنی بکنگز کینسل کروادی ہیں۔ ابھی تو خبریں حوصلہ افزا نہیں ہیں۔"

"ابھی تو کچھ دن حالات ایسے ہی رہیں گے۔" وہ بولا اور پھر اس نے ایک ہی کھونٹ میں آدھا گلاس ختم کر دیا۔

انور ادھا اپنی ڈرنک بنا لائی تھی اور خاموشی سے دھیرے دھیرے پی رہی تھی۔ اور دونوں کی گفتگو سن رہی تھی۔

"سورت سے ابھی اور بھی ڈاکٹر بھاگیں گے کیا؟"

"کہہ نہیں سکتا کچھ کوشل صاحب۔ سبھی ڈاکٹر تو میری

طرح کمزور نہیں ہوں گے۔"

"پرسوں کے اخبار میں چھپی ایک تصویر دیکھی تھی تم نے۔ ایک بھائی اپنے منہ کو کپڑے سے ڈھکے ہوئے۔ اپنے کندھے پر اپنی بہن کی لاش کو اٹھائے شمشان کی طرف جا رہا ہے۔"

"میں نے دیکھی ہے وہ تصویر۔ انسانی رشتوں کی اہمیت ابھی باقی ہے، کوشل صاحب۔ موت نے انسانیت کو ابھی پوری طرح تباہ نہیں کیا۔"

"تم وِسی بہت آہستہ پی رہے ہو۔ اس طرح تو تمہاری تھکاوٹ نہیں اترے گی۔"

اشوک نے کوشل کی بات کا جواب نہیں دیا۔ اس کی طرح مسکرا کر دیکھا اور گلاس کو ہونٹوں سے لگا لیا۔ ایک اور لمبا سِپ لیتے ہوئے اس نے کہا۔

"ڈر کے بارے میں جو کچھ آپ نے کہا تھا، میں تین دن سے اسی کے بارے میں سوچ رہا ہوں۔"

"میں چند ہی گڑھ میں کھومتے ہوئے، شمدہ جاتے ہوئے اور وہاں کھومتے ہوئے اور پھر واپس آتے ہوئے دیدی سے

بس اسی ٹاپک پر بات کرتا رہا ہوں۔"

"بس ایک ہی سنگ سوار ہے اس پر۔" انورا دھانے پہلی بار گفتگو میں حصہ لیا اور اپنا گلاس صوفے کے ساتھ والے پیگ ٹیبل پر رکھ دیا۔

"کون سی سنگ۔" کوشل نے پوچھا۔

"کہتا ہے اگر میں طر کر سورت سے نہ بھاگ نکلتا تو شاید کچھ لوگوں کی جانیں بچ جاتیں۔
کہتا ہے اس کے اس طرح شہر چھوڑنے سے مرنے والوں کی تعداد میں بڑھوتی ہوئی ہے۔"
"کیوں استاد ٹھیک کہہ رہی ہے تمہاری دیدی؟"
"جی ٹھیک کہہ رہی ہے۔"

کوشل نے اس کا جواب سنا۔ لمحہ بھر کے لیے اٹھ کر خالی گلاس اٹھائے اور ان میں وِسکی اور سوڈا ڈال کر واپس آ گیا۔ ایک گلاس اس نے اشوک کی طرف بڑھایا اور دوسرا خود سنبھال لیا۔ انورا دھانے اپنا گلاس دوبارہ اٹھالیا تھا۔
"تمہارا اپنا کیا خیال ہے؟"

"میں سوچتا ہوں کہ مجھے سورت نہیں چھوڑنا چاہیے تھا۔"

وہیں رہنا چاہیے تھا اور بیماروں کی دیکھ بھال کرنی چاہیے تھی۔"

"تمہارا کیا خیال ہے انورادھا؟"

"اٹلی فنی ایگری وِتھ ہم۔" وہ بولی

"ایک ہیرے کو ہیروں کا شہر نہیں چھوڑنا چاہیے۔ اس سے ہیروں کی چمک کم ہو جائے گی۔"

اشوک خوب کھل کر ہنسنا کوشل کی بات پر

"لگتا ہے آپ کو ہتھروں کی سائنس کی کافی سڈی ہے"

"زندگی بھر ہتھروں ہی سے تو سر ٹکراتا رہا ہوں۔ اور کیا بھی کیا ہے؟"

"اور حیرت یہ ہے کہ کوشل کا سر پھر بھی سلامت ہے"

انورادھا کے اس کمینٹ پر سب کھل کر مینے۔

"تم اپنے سر کا تو دھیان کرو۔ ختم نہیں کرو گی تو

سر کھوم جائے گا۔" یہ کہہ کر کوشل نے انورادھا کا گلاس اس کے ہاتھ سے لے کر اس کے ہونٹوں کے ساتھ لگا دیا اور اس نے گلاس ایک ہی بار ختم کر ڈالا۔

کوشل کے اصرار کے باوجود انورادھا اور اشوک کھانے

کے لیے نہیں رکے۔ کوئل اُنھیں سی اوف کر کے اوپر آ گیا۔
 نو کر آج چھٹی پر تھا اس لیے اوز جھنجھٹ نہیں تھا جس
 کا خیال اسے کرنا تھا۔ اس کے سر میں شدید دور تھا۔ اس نے
 دروازے بند کئے۔ روشنیاں بجھائیں اور کپڑے تبدیل کیے بغیر
 ہی بستر پر گر گیا۔ اس کا سر بُری طرح چکرا رہا تھا۔ -

بارہ بجنے کو تھے جب ٹیلی فون کی کھنٹی بجی۔
عام طور سے کوشل لیٹ نائٹ فون کالز، اینڈ نہیں
کرتا تھا۔ اس لیے اس کے دوست گیارہ بجے کے بعد اُسے ٹیلی
فون نہیں کرتے تھے۔

مسلل کھنٹی بجتے رہنے سے وہ مجبوراً بستر سے اٹھا اور
ٹیلی فون کاری سیور اٹھایا۔

"اشوک ایٹ دس اینڈ - سوری ٹو ڈسٹرب یو، کوشل
صاحب"

"کہو۔"

"دیدی نے کہا، بھی تھا کہ اس وقت آپ کو فون نہ
کروں"

"لیکن تم نے اس کی بات نہیں مانی، وہسکی کا یہی فائدہ
ہوتا ہے۔"

کوشل نے منستے ہوئے کہا
"آپ دیدی سے بات کریں۔"

"سم تھنک ویری ارجنٹ، انو؟"

"یس۔ اشوک صبح شادی سے جانا چاہتا ہے۔"

"کیوں؟"

"کہتا ہے، جس مارل سپورٹ کی اُسے ضرورت تھی، وہ

اُسے مل گئی ہے۔ اب اُسے یہاں نہیں رُکنا چاہیے۔"

"ونڈر فُل۔ ٹرین کا ٹکٹ کہاں سے لیا ہے اُس نے؟"

"صبح سٹیشن ہی پر ٹرائی کرے گا۔ ٹکٹ مل جائے گا۔"

"اس کا فیصد بالکل ٹھیک ہے۔ اسے واپس چلا جانا چاہیے"

"صبح چھ بجے سے پہلے آجانا۔ اشوک کو سٹیشن چھوڑ

آئیں گے۔"

"اٹی ول کم۔ گڈ لک ٹو اشوک۔"

اشوک اس سے بات کرنا چاہتا تھا لیکن کوشل نے ری

سیور رکھ دیا تھا۔

اگلی صبح کوشل اور انورا دھا، اشوک کو شادی ایکسپریس

سے بھیجنے چنڈی گڑھ ریلوے سٹیشن پر گئے تھے۔

کوشل صبح سویرے تیار ہونے کا عادی نہیں تھا۔ اس بات

کا علم انورا دھا کو بھی تھا۔ لیکن اس وقت مسئلہ اشوک کو

واپس بھجنے کا تھا۔ کوشل نہیں چاہتا تھا کہ اشوک کے فیصلے کو علمی جامہ پہنانے میں تاخیر کی جائے۔ وہ وقت سے پہلے ہی انورادھا کے کھرہ بھنج گیا تھا۔ گاڑی کا ہارن بجا کر وہ گاڑی ہی میں بیٹھا رہا تا کہ وقت ضائع نہ ہو۔

سیٹشن پر مسافروں کی تعداد بہت کم تھی۔ پلیگ کی وبا نے یہاں بھی لوگوں میں خوف کی لہر دوڑا دی تھی۔ شاید وہ چنڈی گڑھ چھوڑ کر اس وقت کہیں نہیں جانا چاہتے تھے۔ انھیں اب ہر جگہ خطرہ نظر آنے لگا تھا۔ اشوک کو ٹکٹ آسانی سے مل گیا۔ کچھ دیر تو انورادھا اشوک سے بات کرتی رہی، مھر اچانک خاموش ہو گئی۔ وہ ایک دم بہت اداس ہو گئی تھی۔ اس کے پاس جتنی مارل سپورٹ تھی وہ تو اس نے اشوک کو دے ڈالی تھی۔ اب تو اسے خود سپورٹ کی ضرورت تھی۔ اشوک کچھ دیر کوشل سے بات کرتا رہا اور اس کا شکریہ ادا کرتا رہا کہ اُس نے اُسے ایک نئی روشنی دی تھی۔ بہت کم لوگ ایسے ہیں جن میں اتنا اہم و شواس ہوتا ہے کہ وہ اس و شواس کو دوسروں تک پہنچا کر ان کا کردار بھی مضبوط کر دیتے ہیں۔

”میں بہت شکر گزار ہوں آپ کا کوشل صاحب۔ آپ

سے مجھے صحیح رہنمائی ملی ہے۔" کوشل نے اسے اپنے بازوؤں میں لے کر اس کا کندھا تھپتھپایا اور کہا۔

"اٹ اِز فارٹی ٹیوڈ دیٹ میٹرز اِن لائف۔ بی بریو اینڈ فیس دی کرائی سس۔"

"تھینکس، کوشل صاحب۔"

اشوک کی آنکھیں گیلی ہونے لگی تھیں۔ وہ اپنے کمپارٹمنٹ کی طرف بڑھ گیا۔ ٹرین پلیٹ فارم سے سر کرنے لگی تو اشوک نے کمپارٹمنٹ کے پائیدان پر پاؤں رکھتے ہوئے انورا دھا سے کہا۔

"تمہاری شناخت کوشل بھائی صاحب ہیں۔ لیکن میری شناخت وہ بے سہارا اور محتاج لوگ ہیں، جو اس وقت سورت کی جھٹکی جھونپڑیوں میں دم توڑ رہے ہیں۔ میں انھی کے پاس جا رہا ہوں دیدی۔ مجھے آشیر واد دو۔"

اشوک بھی انورا دھا کی طرح اپنی گیلی آنکھوں کو پونچھتے ہوئے دونوں کو ویو کر رہا تھا۔ دھیرے دھیرے ٹرین پلیٹ فارم چھوڑ گئی۔

طلوع ہوتے ہوئے سورج کی سنہری کرنیں پلیٹ فارم

کے کھلے حصے پر پھیلی جا رہی تھیں۔ گنتی کے لوگ جو اپنے
 نیکے سمبندھیوں کو سی اوف کرنے آئے تھے سٹیشن سے باہر جا
 رہے تھے۔

انورا دھانے اپنی کچھ کچھ گیلی پلکیں اوپر اٹھائیں اور
 پھر مسکرا کر کوشل کی طرف دیکھا۔ سورج کی پہلی سنہری
 کرنوں میں اس کی پلکوں کی نمی چمکنے لگی تھی۔

"کیا ارادے ہیں اب؟"

"گھر چلتے ہیں اور ناشتہ کرتے ہیں۔"

"نہیں۔"

"تو تم بتاؤ۔"

"آج اتوار ہے۔ چنڈی مندر چلتے ہیں۔"

انورا دھا کو کوشل سے زیادہ چنڈی دیوی میں وشواس
 ہے۔ جس کی مورتی کی ستھاپنا اس جگہ پر پانڈؤوں نے صدیوں
 پہلے کی تھی، جب وہ اپنی جلاوطنی کا آخری زمانہ اس علاقے
 میں گزار رہے تھے۔ جہاں گھنے جنگل تھے اور آبادی صرف نام کو
 تھی۔

سٹیشن سے باہر نکلنے سے پہلے کوشل نے ریلوے

ٹیشن کے بُک سٹال سے آج کا اخبار لیا۔

تین اہم سُرخیاں تھیں۔

"دہلی میں پلیگ کے کیس چار گنا ہو گئے"

"پنجاب میں بھی، دہلی کی طرح، سکول اور کالج پندرہ

روز کے لیے بند کر دئے گئے۔"

"ہریانہ میں، دہلی سے ملحقہ چار ضلعوں میں سکول اور کالج

بند۔"

انور ادھا اور کوشل گاڑی میں بیٹھ گئے۔ انور ادھا اخبار کی

سُرخیوں کی تفصیل پڑھنے لگی اور کوشل نے گاڑی سٹارٹ
کردی۔

کوشل اور انور ادھا دونوں خاموش تھے۔

دونوں کے دلوں میں کھرے وسوسے تھے۔

شاید اُن گنت لوگوں کی طرح اُنھیں بھی اپنی اپنی

شناختیں درکار تھیں۔

